

സബ്മിഷൻ

1. പ്ലസ് വൺ പ്രവേശനം

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, നമ്മുടെ സംസ്ഥാനത്ത് പതിനായിരക്കണക്കിന് വരുന്ന രക്ഷകർത്താക്കളുടെയും കുഞ്ഞുങ്ങളുടെയും ഉത്കണ്ഠയുടെ നടുവിലാണ് വീണ്ടും ഞാൻ ഈ വിഷയം നിയമസഭയുടെ ശ്രദ്ധയിൽകൊണ്ടുവരുന്നത്. സംസ്ഥാനത്ത് പ്ലസ് വൺ അഡ്മിഷനുള്ള രണ്ടാംഘട്ട അലോട്ട്മെന്റ് പൂർത്തിയായിരിക്കുകയാണ്. അപ്പോഴും പതിനായിരക്കണക്കിന് കുട്ടികൾ ഒരു സ്കൂളിൽപോലും അഡ്മിഷൻ ലഭിക്കാതെ പുറത്തുനിൽക്കുകയാണ്. എല്ലാ വിഷയത്തിനും എ പ്ലസ് ലഭിച്ച കുട്ടികൾക്കുപോലും അഡ്മിഷൻ ലഭിച്ചിട്ടില്ല. എല്ലാ ജില്ലകളിൽനിന്നും രാത്രിയിലും പകലുമെല്ലാം ജനപ്രതിനിധികളെ നിരന്തരമായി മാതാപിതാക്കളും കുട്ടികളും വിളിച്ചുകൊണ്ടിരിക്കുകയാണ്. ഓഫീസുകളിൽ ചെല്ലുമ്പോൾ രക്ഷകർത്താക്കളോടൊപ്പം വന്ന് കുട്ടികളും രക്ഷാകർത്താക്കളും നിന്ന് കരയുന്ന ഒരു സാഹചര്യമാണുള്ളത്. ഞങ്ങൾ മൂന്നാമത്തെ പ്രാവശ്യമാണ് ഈ വിഷയം നിയമസഭയിൽ കൊണ്ടുവരുന്നത്. ആദ്യം ഞങ്ങൾ റിസൾട്ട് വന്നപ്പോൾതന്നെ ഈ പ്രവേശനത്തിലുണ്ടാകാൻ

പോകുന്ന അപകടകരമായ പ്രശ്നങ്ങൾ രണ്ടുമാസം മുമ്പുതന്നെ തന്നെ മുൻകൂട്ടി ഗവൺമെന്റിന്റെ ശ്രദ്ധയിൽപ്പെടുത്തിയിരുന്നു. പക്ഷേ അന്ന് ഗവൺമെന്റ് ശ്രദ്ധിച്ചില്ല. രണ്ടാമത്, ഞങ്ങൾ ഫസ്റ്റ് അലോട്ട്മെന്റ് കഴിഞ്ഞപ്പോൾ അടിയന്തരപ്രമേയമായി സഭയിൽ ഉന്നയിച്ചു. ബഹുമാനപ്പെട്ട മന്ത്രി പറഞ്ഞത് പ്രവേശനത്തിന് അവശേഷിക്കുന്നത് 159840 പേരാണ്, ഒന്നാം അലോട്ട്മെന്റിനുശേഷം ലഭ്യമായ ആകെ സീറ്റുകൾ 192959 ആണെന്നും പരിപൂർണ്ണമായി അലോട്ട്മെന്റ് കഴിയുമ്പോൾ സംസ്ഥാനത്താകെ 33119 സീറ്റുകൾ മിച്ചം വരുമെന്നുമാണ് മന്ത്രി സഭയിൽ പറഞ്ഞത്. രണ്ടാം അലോട്ട്മെന്റ് കഴിഞ്ഞപ്പോൾ, പൂർണ്ണമായ അലോട്ട്മെന്റ് കഴിഞ്ഞപ്പോൾ , ഇത്രയും സീറ്റുകൾ മിച്ചമുണ്ടെങ്കിൽ പതിനായിരക്കണക്കിന് കുട്ടികൾക്ക് ഈ സംസ്ഥാനത്ത് അഡ്മിഷൻ ലഭിച്ചിട്ടില്ല. എല്ലാ വിഷയങ്ങൾക്കും എ പ്ലസ് ലഭിച്ച കുട്ടികൾക്ക് അഡ്മിഷൻ ലഭിച്ചിട്ടില്ല. ഇനി എന്നാണ് അവർക്ക് അഡ്മിഷൻ ലഭിക്കുന്നത്; മെറിറ്റ് സീറ്റിൽ ഇനി എത്ര ബാക്കിയുണ്ട്? എന്റെ അറിവിൽ 655 സീറ്റ് മാത്രമാണ് മെറിറ്റിൽ ഇനി ബാക്കിയുള്ളത്. അപ്പോൾ എല്ലാറ്റിനും എ പ്ലസ് ലഭിച്ചിരിക്കുന്ന കുട്ടികളടക്കം കുറച്ച് കുറവ് മാർക്കുകളുള്ള കുട്ടികളടക്കം അൺ എയ്ഡഡ് സ്കൂളിലോ, മാനേജ്മെന്റ്

ക്യാട്ടയിലോ അല്ലെങ്കിൽ പ്രൈവറ്റായി ഓപ്പൺ സ്കൂളിലോ പോകണം. ഞങ്ങൾ നേരത്തെ പറഞ്ഞതല്ലേ, ഗവൺമെന്റ് നടപടി സ്വീകരിക്കണം. ഗവൺമെന്റ് ബാച്ചുകളുണ്ടാക്കണം എന്ന കാര്യം. ഗവൺമെന്റ് പുതിയ സീറ്റുകളുടെ എണ്ണം വർദ്ധിപ്പിക്കണം. ഇരുപത് ശതമാനം വർദ്ധനവ് കൊണ്ടുമാത്രം ഈ പ്രശ്നം പരിഹരിക്കാൻ കഴിയില്ല. ഗുരുതരമായ പ്രശ്നമാണ്. ഈ നാട്ടിലെ കുട്ടികൾക്കുവേണ്ടി ഞങ്ങൾ കൈകൂപ്പി വീണ്ടും സർക്കാരിനോട് അഭ്യർത്ഥിക്കുകയാണ്. ഈ പ്രശ്നം അടിയന്തരമായി പരിഹരിക്കാൻ വേണ്ടിയുള്ള നടപടികൾ സർക്കാർ സ്വീകരിക്കണമെന്നാണ് എന്റെ അഭ്യർത്ഥന.

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി):

സർ, ബഹുമാനപ്പെട്ട പ്രതിപക്ഷനേതാവിന്റെ ഈ സബ്മിഷൻ വളരെ ഗൗരവത്തോടുകൂടിത്തന്നെ ഗവൺമെന്റ് കാണുകയാണ്. കേരളത്തിലെ പൊതുവിദ്യാഭ്യാസ രംഗത്തെ പ്ലസ് വൺ അഡ്മിഷനുമായി ബന്ധപ്പെട്ട വിഷയങ്ങളെല്ലാം നന്നായി അറിയുന്നവരാണ് ഇവിടെ ഇരിക്കുന്ന എം.എൽ.എ.-മാർ. ഓരോ വർഷത്തെയും റിസൾട്ടിന്റെ ഏറ്റക്കുറച്ചിലും എ പ്ലസ് ഗ്രേഡ് കിട്ടുന്ന വിദ്യാർത്ഥികളുടെ എണ്ണവുമൊക്കെ അറിയാവുന്നതാണ്.

കണക്കുകൾ പറഞ്ഞ് വാദപ്രതിവാദത്തിനൊന്നും ഞാൻ തയ്യാറാകുന്നില്ല. അങ്ങ് ഇവിടെ ഉന്നയിച്ച വിഷയം വളരെ ഗൗരവമായിത്തന്നെ കാണുകയാണ്. എങ്കിൽത്തന്നെയും ഒന്നരണ്ട് ചെറിയ കണക്കുകൾകൂടി പറയാം.(ബഹളം).....

മി. സ്പീക്കർ: പ്ലീസ്..... പ്ലീസ്..... മിനിസ്റ്ററെ പറയാൻ അനുവദിക്കൂ. പ്രതിപക്ഷനേതാവ് ഉന്നയിച്ച സബ്മിഷൻ മറുപടി പറയാൻ അനുവദിക്കൂ.(ബഹളം)..... മന്ത്രി മറുപടി പറയണ്ടേ? നിങ്ങൾ ഇരിക്കൂ. മിനിസ്റ്റർ, അങ്ങ് ഇങ്ങോട്ട് നോക്കി മറുപടി പറയൂ.

ശ്രീ. വി. ശിവൻകുട്ടി: സർ, പരിഹാരമുണ്ടാക്കാം. നിങ്ങൾ സമാധാനമായിട്ടിരിക്കൂ. ഒക്ടോബർ മാസം 23-ന് ശേഷം മാത്രമാണ് രണ്ടാമത്തെ അലോട്ട്മെന്റിന്റെ പൂർണ്ണ വിവരം നമുക്ക് ലഭ്യമാകുന്നത്. രണ്ടാമത്തെ അലോട്ട്മെന്റ് ലഭിച്ചവർ 69,642-ഉം വൊക്കേഷണൽ ഹയർ സെക്കണ്ടറിയിൽ പ്രവേശനം നേടിയവർ 14,654-ഉം ആണ്. പ്രവേശനത്തിനായി അവശേഷിക്കുന്നവരുടെ എണ്ണം 85,316 ആണ്. രണ്ടാം അലോട്ട്മെന്റിനുശേഷം ലഭ്യമായ ആകെ സീറ്റുകൾ 1,22,384 ആണ്. ഈ കണക്കുകൾ വച്ച് നോക്കുമ്പോൾ സംസ്ഥാനാടിസ്ഥാനത്തിലുള്ള ഒരു

യൂണിറ്റായി എടുത്താൽ സീറ്റുകളുടെ എണ്ണത്തിൽ നമ്മൾ കൂടുതലാണ്.
(ബഹളം)..... എ പ്ലസിന്റെ എണ്ണം വർദ്ധിച്ചിട്ടുണ്ട്. അതനുസരിച്ച് വിദ്യാർത്ഥികൾ ആഗ്രഹിക്കുന്ന വിഷയത്തിലും വീടിനടുത്തുള്ള സ്കൂളുകളിലും സീറ്റുകൾ കിട്ടിയിട്ടില്ല. ഗവൺമെന്റ് ഇത് വളരെ ഗൗരവമായിത്തന്നെ കാണുകയാണ്. ജില്ലാടിസ്ഥാനത്തിൽ കിട്ടിയ ഒരു റിപ്പോർട്ടാണ് ഞാനിവിടെ വായിച്ചത്. അത് സംസ്ഥാനാടിസ്ഥാനത്തിൽ ശരിയായ കണക്ക് തന്നെയാണ്. താലൂക്ക് അടിസ്ഥാനത്തിൽ കണക്കെടുക്കുന്നതിനുള്ള നിർദ്ദേശം നൽകിയിട്ടുണ്ട്. 23-ാം തീയതി മാത്രമേ രണ്ടാം ഘട്ട അലോട്ട്മെന്റിന്റെ നടപടിക്രമങ്ങൾ പൂർത്തീകരിക്കുകയുള്ളൂ. ഏതെല്ലാം വിഷയങ്ങളിലാണ് സീറ്റിന്റെ കുറവുള്ളത് എന്ന് സംബന്ധിച്ച് പ്രത്യേകം പരിശോധന നടത്തി റിപ്പോർട്ട് നൽകാൻ പറഞ്ഞിട്ടുണ്ട്. ഏതെല്ലാം വിഷയങ്ങൾക്ക്, ഏതെല്ലാം താലൂക്കുകളിലാണ് സീറ്റുകളുടെ എണ്ണത്തിൽ കുറവുള്ളത് എന്നുള്ള വിവരം 23-ാം തീയതിക്ക് ശേഷം പരിശോധിക്കുകയും അതിനുശേഷം വിദ്യാർത്ഥികൾക്ക് ബുദ്ധിമുട്ടില്ലാത്ത നിലയിൽ ഉപരിപഠനത്തിനുള്ള എല്ലാ സംവിധാനവും സംസ്ഥാന ഗവൺമെന്റ്

ഒരുക്കുമെന്നും ഞാൻ ബഹുമാനപ്പെട്ട പ്രതിപക്ഷനേതാവിന്റെ സബ്മിഷൻ മറുപടിയായി ഈ സഭയിൽ പറയുകയാണ്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, വളരെ ഗൗരവത്തോടുകൂടിയ ഒരു വിഷയം മൂന്നാമത്തെ പ്രാവശ്യം ഈ സഭയിൽ ഉന്നയിച്ചിട്ടും ഒരേതരത്തിലുള്ള മറുപടി ആവർത്തിക്കുകയാണ്. സ്റ്റേറ്റ് യൂണിറ്റ് എന്നുള്ള തലത്തിൽ സർക്കാർ ഉദ്യോഗസ്ഥർ എഴുതിക്കൊടുത്ത കണക്കുകൾ ബഹുമാന്യനായ മന്ത്രി ഇവിടെ വായിക്കുകയാണ്. ഇവിടെ ഇഷ്ടമുള്ള വിഷയങ്ങൾ കിട്ടാത്തത് മാത്രമല്ല പ്രശ്നം.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവേ.....

ശ്രീ. വി. ഡി. സതീശൻ: സർ, ഇത് വാക്കുട്ട് പ്രസംഗമാണ്. ഇഷ്ടമുള്ള വിഷയങ്ങളും സ്കൂളുകളും കിട്ടാത്തത് മാത്രമല്ല വിഷയം. അത്തരത്തിലുള്ള പതിനായിരക്കണക്കിന് കുട്ടികളുണ്ട്. അതേ അവസരത്തിൽ(ബഹളം)..... മന്ത്രിമാർ ഇങ്ങനെ തടസ്സപ്പെടുത്തുന്നത് ശരിയല്ല. കുട്ടികളുടെ വിഷയമാണ് ഞങ്ങൾ ഉന്നയിക്കുന്നത്.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവേ.....

ശ്രീ. വി. ഡി. സതീശൻ: സർ, ഇവിടെ എന്തും കാണിക്കാമെന്നാണോ; മന്ത്രിമാർക്കെന്താ ഉത്തരവാദിത്വമില്ലേ;.....(ബഹളം).....കുട്ടികളുടെ വിഷയം അവതരിപ്പിക്കുമ്പോൾ നിങ്ങൾക്ക് ഇത്ര പ്രശ്നമെന്താണ്? ഞങ്ങൾ കുട്ടികൾക്ക് വേണ്ടിയാണ് സംസാരിക്കുന്നത്.(ബഹളം).....

മി. സ്പീക്കർ: ബഹുമാനപ്പെട്ട പ്രതിപക്ഷനേതാവേ, സഭയുടെ നടപടിക്രമമനുസരിച്ച്, സബ്മിഷൻ അവതരിപ്പിച്ചാൽ അതിന് മറുപടി പറയുക എന്നുള്ള ജോലി ബഹുമാനപ്പെട്ട മന്ത്രി നിർവ്വഹിച്ചു. (ബഹളം)..... ബഹുമാനപ്പെട്ട പ്രതിപക്ഷനേതാവ് അംഗങ്ങളോട് ഇരിക്കാൻ പറയൂ. സബ്മിഷൻ അവതരിപ്പിച്ച് കഴിഞ്ഞാൽ മന്ത്രി മറുപടി പറയുക, അത് അംഗീകരിക്കുക എന്നുള്ളതാണ്. അംഗങ്ങൾ സീറ്റിലിരിക്കണം. സബ്മിഷൻ മറുപടി പറഞ്ഞുകഴിഞ്ഞാൽ പിന്നെ ചർച്ചയില്ല. ബഹുമാനപ്പെട്ട പ്രതിപക്ഷനേതാവ് അംഗങ്ങളോട് സീറ്റിലിരിക്കാൻ പറയൂ.(ബഹളം).....

ശ്രീ. വി. ഡി. സതീശൻ: സർ, പ്രധാനപ്പെട്ട വിഷയങ്ങൾക്ക് മറുപടി പറയുന്നതിൽ പരാതിയുണ്ടെങ്കിൽ എല്ലാ പ്രതിപക്ഷവും ഇവിടെ സബ്മിഷൻ സമയത്ത് വാക്കൗട്ട് നടത്തിയിട്ടുണ്ട്. അദ്ദേഹത്തിന് അറിയാത്തതുകൊണ്ടാണ്. ഒരേ മറുപടിയാണ് നൽകുന്നത് എന്നുള്ളതാണ്

ഇവിടത്തെ വിഷയം. ഞങ്ങൾക്ക് കേൾക്കേണ്ടത് ആ സ്റ്റീരിയോടൈപ്പ് മറുപടികളല്ല. രണ്ടാമത്തെ അലോട്ട്മെന്റ് കഴിഞ്ഞതിനുശേഷവും വളരെ കുറച്ച് മെരിറ്റ് സീറ്റുകൾ മാത്രമാണ് ബാക്കിയുള്ളത്. കുട്ടികൾ വലിയ ഉത്കണ്ഠയിലും പ്രയാസത്തിലുമാണ്. അതുകൊണ്ട് സംസ്ഥാനത്ത് സീറ്റുകൾ വർദ്ധിപ്പിക്കുകയും പുതിയ ബാച്ചുകൾ അനുവദിക്കുകയും ചെയ്ത് കുട്ടികൾക്ക് അഡ്മിഷൻ ഉറപ്പുവരുത്താനുള്ള നടപടി സർക്കാർ സ്വീകരിക്കാത്തതിൽ പ്രതിഷേധിച്ചും ഒരേ തരത്തിലുള്ള മറുപടികൾ ആവർത്തിച്ച് പറയുന്നതിലുള്ള പ്രതിഷേധം രേഖപ്പെടുത്തിക്കൊണ്ടും പ്രതിപക്ഷം വാക്കൗട്ട് ചെയ്യുന്നതായി അറിയിക്കുന്നു.

(സബ്മിഷന്റെ മറുപടി തൃപ്തികരമല്ലാത്തതിൽ പ്രതിഷേധിച്ച് പ്രതിപക്ഷാംഗങ്ങൾ സഭവിട്ട് പുറത്തുപോകുകയും അല്പസമയത്തിനുശേഷം സഭയിൽ തിരികെ പ്രവേശിക്കുകയും ചെയ്തു.)

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി):

സർ, ബഹുമാനപ്പെട്ട പ്രതിപക്ഷനേതാവ് പറഞ്ഞതുപോലെ ആവർത്തിച്ചുള്ള മറുപടിയല്ല പറഞ്ഞത്. പ്രതിപക്ഷത്തെ സംബന്ധിച്ച്, വിദ്യാർത്ഥികളുടെ ഉപരിപഠനം ഉറപ്പാക്കുക എന്നതിനപ്പുറമായി രാഷ്ട്രീയ ദുഷ്ടലാക്കോടുകൂടി ഈ

സഭയിൽ ബഹളം വയ്ക്കുക എന്നുള്ള കാര്യമാണ് അവർ ചെയ്തത്. രണ്ടാംഘട്ട അലോട്ട്മെന്റ് ഈ മാസം 23-ാം തീയതിയോടുകൂടിയേ പൂർത്തീകരിക്കുകയുള്ളൂ എന്ന് ഞാൻ വളരെ വ്യക്തമായിത്തന്നെ പറഞ്ഞു. അതിനുശേഷം താലൂക്കടിസ്ഥാനത്തിൽ ഏതെല്ലാം വിഷയങ്ങൾക്ക്, ഏതെല്ലാം സ്കൂളുകളിലാണ് സീറ്റ് വർദ്ധനവുണ്ടാകേണ്ടത് എന്നുള്ള കാര്യം പരിശോധിച്ചതിനുശേഷം രക്ഷകർത്താക്കൾക്കും വിദ്യാർത്ഥികൾക്കും ഒരു ഉത്കണ്ഠയും ഇല്ലാത്ത നിലയിൽ ഉപരിപഠനത്തിനുള്ള എല്ലാ സംവിധാനവും ഒരുക്കുമെന്ന് പറഞ്ഞതിനുശേഷവും വാക്കൗട്ട് നടത്തുക എന്നുപറഞ്ഞാൽ നേരത്തെ ആലോചിച്ചുകൊണ്ടുവന്ന ഒരു കാര്യമാണ് ഇവിടെ സ്വീകരിച്ചിട്ടുള്ളത്. ഇക്കാര്യത്തിൽ കേരളത്തിലെ വിദ്യാർത്ഥികൾക്കും രക്ഷകർത്താക്കൾക്കും ഒരു ഉത്കണ്ഠയും വേണ്ട. കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് ഉപരിപഠനത്തിന് യോഗ്യത നേടിയ എല്ലാ വിദ്യാർത്ഥികൾക്കും പഠിക്കുന്നതിനുള്ള പഠനസൗകര്യം ഒരുക്കുമെന്ന് ഈ സഭയെ അറിയിക്കാൻ ഞാൻ ആഗ്രഹിക്കുന്നു.

2. ഫെയർ പ്രൈസ് ഷോപ്പ് ഓണേഴ്സ് ലൈസൻസിൽ സംവരണം

ശ്രീ. വി. ശശി: സർ, Kerala Targeted Public Distribution System

(Control) Order, 2021-ലെ ഖണ്ഡിക 33 പ്രകാരം പട്ടിക വിഭാഗങ്ങൾക്ക് ഫെയർ പ്രൈസ് ഷോപ്പ് ഓണേഴ്സ് ലൈസൻസ് നൽകുന്നതിന് പത്ത് ശതമാനം സംവരണം ചെയ്തിട്ടുണ്ട്. 14,241 ഫെയർ പ്രൈസ് ഓണേഴ്സ് ലൈസൻസ് നൽകിയിട്ടുള്ളതായിട്ടാണ് കാണുന്നത്. ഇതിൽ പത്ത് ശതമാനം പട്ടിക വിഭാഗങ്ങൾക്ക് നൽകേണ്ടതുണ്ട്. അതായത് 1424 എണ്ണം. എന്നാൽ അവർക്ക് ലഭ്യമായിട്ടുള്ളത് 380 എണ്ണം മാത്രമാണ്. പട്ടികവർഗ്ഗക്കാർക്ക് 70-ഉം പട്ടികജാതിക്കാർക്ക് 310-ഉം ആണ്. ആകെ ഏതാണ്ട് 20-26 ശതമാനം മാത്രമാണ് നൽകിയിട്ടുള്ളത്. ഈ കുറവ് അടിയന്തരമായി നികത്തുന്നതിനുള്ള നടപടി ബഹുമാനപ്പെട്ട മന്ത്രിയുടെ ഭാഗത്തുനിന്നുണ്ടാകണം എന്നാണ് ഈ സബ്മിഷനിലൂടെ ഞാൻ ഉന്നയിക്കുന്നത്.

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ, ബഹുമാനപ്പെട്ട അംഗം സബ്മിഷനിലൂടെ സഭയുടെ ശ്രദ്ധയിൽ കൊണ്ടുവന്ന കാര്യം തീർച്ചയായും ഈ വകുപ്പുമായി ബന്ധപ്പെട്ട് അടിയന്തര പ്രാധാന്യം

അർഹിക്കുന്ന വിഷയമാണ്. 1966-ലെ കേരള റേഷനിംഗ് ഓർഡർ 45(2 എ) പ്രകാരം പട്ടികജാതി വിഭാഗത്തിൽപ്പെട്ടവർക്ക് എട്ട് ശതമാനവും പട്ടികവർഗ്ഗ വിഭാഗത്തിന് രണ്ട് ശതമാനവും ഭിന്നശേഷിക്കാർക്ക് അഞ്ച് ശതമാനവും വനിതകൾക്ക് ഇരുപത് ശതമാനവും എന്ന നിലയിലാണ് റേഷൻ കട ലൈസൻസി നിയമനങ്ങളിൽ സംവരണം ഏർപ്പെടുത്തിയിരിക്കുന്നത്. 1966-ലെ കേരള റേഷനിംഗ് ഓർഡർ പരിഷ്കരിച്ച് Kerala Targeted Public Distribution System (Control) Order 18.02.2021-ൽ നിലവിൽ വന്നപ്പോഴും മേൽ സൂചിപ്പിച്ച സംവരണം പ്രസ്തുത ഓർഡറിലെ 33/1 പ്രകാരം അതേപടി നിലനിർത്തിയിട്ടുണ്ട്. കേരളത്തിൽ നിലവിൽ പ്രവർത്തനക്ഷമമായ 14,130 റേഷൻ കടകളാണുള്ളത്. പട്ടികജാതി വിഭാഗത്തിന് നിയമപ്രകാരമുള്ള എട്ട് ശതമാനം സംവരണം അനുസരിച്ച് 1130 കടകൾക്ക് അർഹതയുണ്ട്. എന്നാൽ നിലവിൽ ലഭ്യമായ കണക്കുകൾ പരിശോധിക്കുമ്പോൾ 308 കടകൾ മാത്രമേ പട്ടികജാതി വിഭാഗത്തിൽപ്പെട്ടവരുടെ കൈവശം കാണുന്നുള്ളൂ. അതായത് 2.18 ശതമാനം മാത്രം. നിലവിൽ ലഭ്യമായ കണക്കനുസരിച്ച് 822 കടകൾകൂടി അനുവദിക്കേണ്ടതുളളതായി കാണുന്നു. പട്ടികവർഗ്ഗ വിഭാഗത്തിൽപ്പെട്ടവർക്ക്

രണ്ട് ശതമാനം സംവരണമാണ് ബന്ധപ്പെട്ട ഓർഡർ പ്രകാരം നൽകേണ്ടത്. സംവരണതത്വം പാലിക്കുമ്പോൾ 283 കടകൾക്ക് അവർ അർഹരാണ്. എന്നാൽ നിലവിൽ ലഭ്യമായ കണക്കുകൾപ്രകാരം 64 റേഷൻ കടകളാണ് ഈ വിഭാഗത്തിന്റെ കൈവശമുള്ളത്. ആയതുപ്രകാരം 219 കടകൾ ഈ വിഭാഗത്തിന് കൂടുതൽ അനുവദിക്കേണ്ടതായി കാണുന്നു. റേഷൻ കടകൾ അനുവദിക്കുമ്പോൾ ആകെ കടകളുടെ എണ്ണത്തിന്റെ മുപ്പത്തിയഞ്ച് ശതമാനമാണ് സംവരണ വിഭാഗങ്ങൾക്ക് മാറ്റിവയ്ക്കേണ്ടത്. അതായത് നിലവിലുള്ള 14,130 കടകളിൽ 4,945 കടകൾ സംവരണ വിഭാഗത്തിന് അവകാശപ്പെട്ടതാണ്. എന്നാൽ 3,097 കടകൾ മാത്രമാണ് സംവരണ വിഭാഗത്തിൽപ്പെട്ടവർ ലൈസൻസികളായിട്ടുള്ളത്. പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവർക്ക് ഏർപ്പെടുത്തിയിട്ടുള്ള സംവരണം ആരെങ്കിലും അട്ടിമറിച്ചതായി പറയാൻ കഴിയില്ല. എസ്.സി./എസ്.ടി. വിഭാഗങ്ങൾക്ക് സംരവണം ചെയ്തിട്ടുള്ള കടകളിലേയ്ക്ക് ലൈസൻസിയെ തെരഞ്ഞെടുക്കുന്നതിന് നോട്ടീഫൈ ചെയ്യുമ്പോൾ ആവശ്യത്തിന് അപേക്ഷകരില്ലാത്ത സാഹചര്യം ഉണ്ടായിട്ടുണ്ട് എന്നാണ് മനസ്സിലാക്കുന്നത്. എന്നാൽ ഇക്കാര്യത്തിലുള്ള സർക്കാരിന്റെ നയം വളരെ

വ്യക്തമാണ്. പട്ടികജാതി-പട്ടികവർഗ്ഗ വിഭാഗങ്ങൾക്ക് അർഹതപ്പെട്ട സംവരണം നിലനിർത്തിക്കൊണ്ടുമാത്രമേ ഈ സർക്കാർ റേഷൻ കടകൾ അനുവദിക്കുകയുള്ളൂ. റേഷൻ കടകൾ അനുവദിക്കുമ്പോൾ പട്ടികജാതി-പട്ടികവർഗ്ഗ വിഭാഗത്തിന് അർഹമായ സംവരണം നിയമപ്രകാരമുള്ള നടപടിക്രമങ്ങൾ പാലിച്ചുകൊണ്ട് ഉറപ്പുവരുത്താൻ ഈ സർക്കാരും പൊതുവിതരണ വകുപ്പും പ്രതിജ്ഞാബദ്ധമാണെന്നുള്ള കാര്യം ഞാൻ സഭയെ അറിയിക്കുകയാണ്.

3. തീരദേശ പട്ടയങ്ങൾ

ശ്രീ. എം. വിൻസെന്റ്: സർ, ഞാൻ നിയമസഭാംഗമായി വന്നപ്പോഴെയുള്ള ഒരു വിഷയമാണ്. തീരദേശത്ത് താമസിക്കുന്ന ഇരുപത്തിയഞ്ചും അൻപതും കൊല്ലങ്ങളായി താമസിക്കുന്ന പാവപ്പെട്ട മത്സ്യത്തൊഴിലാളികൾക്ക് അവർ താമസിക്കുന്ന സ്ഥലത്തെ പട്ടയത്തിനുള്ള അപേക്ഷ, ഒരു അപേക്ഷയുടെ എല്ലാ നടപടിക്രമങ്ങളും പൂർത്തിയാക്കാൻ തന്നെ വളരെ prolonged ആയിട്ടുള്ള നടപടിക്രമങ്ങളുണ്ട്. ഇതെല്ലാം പൂർത്തീകരിച്ച്, തീരദേശ പട്ടയമായതുകൊണ്ട് ഗവൺമെന്റിന്റെ ഒരു അനുമതി ആവശ്യമാണ്. അതിനുവേണ്ടി ആറ് വർഷമായി എന്റെ

നിയോജക മണ്ഡലത്തിലെ 257 പേരുടെ അപേക്ഷകളും അഞ്ച് വർഷമായി 54 പേരുടെ അപേക്ഷകളും മൂന്ന് വർഷമായി 122 പേരുടെ അപേക്ഷകളും അങ്ങനെ ആകെ 433 അപേക്ഷകൾ സർക്കാർ തീരുമാനത്തിനായി പെന്റീംഗിലാണ്. അടിയന്തരമായി എല്ലാ നടപടിക്രമങ്ങളും പൂർത്തീകരിച്ച പട്ടയങ്ങൾക്കുള്ള അനുമതി സർക്കാർ നൽകണം. അതുപോലെതന്നെ 600-ഓളം പട്ടയങ്ങൾക്കുവേണ്ടിയുള്ള അപേക്ഷകൾ നെയ്യാറ്റിൻകര താലൂക്ക് ഓഫീസിലും വിവിധ വില്ലേജ് ഓഫീസുകളിലും നടപടിക്രമങ്ങൾ നടന്നുവരുന്നു, പെന്റീംഗിലാണ്. നടപടിക്രമങ്ങൾ നടന്നുവരുന്നത് പെട്ടെന്നുതന്നെ പട്ടയമാക്കി കൊടുക്കുന്നതിനുവേണ്ടി ബഹുമാനപ്പെട്ട മന്ത്രി ഒരു പ്രത്യേക യോഗം വിളിക്കണം. തീരദേശത്ത് അല്ലാതെ താമസ്സിക്കുന്നവരുടെ പട്ടയങ്ങൾ ഉണ്ട്. അവർക്കും പട്ടയത്തിനുള്ള അപേക്ഷകളിന്മേലുള്ള നടപടിക്രമങ്ങൾ കഴിഞ്ഞു, അതിന് ഗവൺമെന്റ് അനുമതി ആവശ്യമില്ല, പക്ഷെ റവന്യൂ അധികാരികൾ അവർക്ക് പട്ടയം കൊടുക്കുന്നതിൽ വളരെ കാലതാമസം വരുത്തുകയാണ്. കഴിഞ്ഞ ഗവൺമെന്റിലെ റവന്യൂ വകുപ്പുമന്ത്രി, അദ്ദേഹം ഉണ്ടായിരുന്നപ്പോഴും ഞാൻ ഈ വിഷയം സംബന്ധിച്ച് ഒരു സബ്മിഷൻ അവതരിപ്പിച്ചതാണ്.

അൺസർവ്വേയിഡ് ലാന്റിൽ വളരെക്കാലമായി താമസ്സിക്കുന്നവരുണ്ട്. ആ ഭൂമി സർവ്വേ നടത്തുന്നതിനുവേണ്ടിയുള്ള നടപടികൾ സ്വീകരിക്കണം. കരംകളും, കോട്ടുകാൽ, പൂവാർ വില്ലേജുകളിലായി അൺസർവ്വേയിഡ് ലാന്റിൽ അനേകം ആളുകൾ താമസ്സിക്കുന്നു. സർവ്വേ നടത്തിയാൽമാത്രമേ പട്ടയത്തിനുവേണ്ടിയുള്ള പ്രാഥമികമായ നടപടി ആരംഭിക്കാൻ സാധിക്കുകയുള്ളൂ. ഇത്തരത്തിലുള്ള ഈ വിഷയങ്ങൾ സർക്കാരിന്റെ എല്ലാ നടപടികളും പൂർത്തിയാക്കി സർക്കാരിന്റെ അനുമതിക്കായി കാത്തിരിക്കുന്ന 433 പട്ടയങ്ങൾ, വിവിധ ഘട്ടങ്ങളിലായിരിക്കുന്ന 600-ഓളം അപേക്ഷകൾ, അതുപോലെതന്നെ തീരദേശത്ത് അല്ലാതെയുള്ള ആളുകളുടെ അപേക്ഷകൾ ഇതിൽ അടിയന്തിരമായി തീരുമാനം കൈക്കൊള്ളണം. അൺസർവ്വേയിഡ് ലാന്റിൽ സർവ്വേ നടത്തുവാനുള്ള നടപടി സ്വീകരിക്കണം എന്നുള്ളതാണ് എന്റെ സബ്മിഷൻ. ഫിഷറീസിന്റെ ഭവന നിർമ്മാണ പദ്ധതിയായിരിക്കുമ്പോൾ കൈവശരേഖയൊക്കെമതിയായിരുന്നു. ലൈഫ് പദ്ധതിയിലായപ്പോൾ പട്ടയമില്ലാത്തവർക്ക് അതിന്റെ ആനുകൂല്യം ലഭിക്കാത്ത ഒരു സാഹചര്യമുണ്ട്. വീട് മെയിന്റനൻസ് പോലും നടത്താൻ കഴിയാത്ത സാഹചര്യമുണ്ട്. വിവിധ ആനുകൂല്യങ്ങൾ

പട്ടയമില്ലാത്തതുകൊണ്ട് നിഷേധിക്കപ്പെടുന്ന ഒരു സാഹചര്യമുണ്ട്. അടിയന്തരമായ ഈ സാഹചര്യം പരിഗണിച്ച് അങ്ങ് പട്ടയം അനുവദിക്കാനുള്ള നടപടികൾ സ്വീകരിക്കണം. അങ്ങ് മന്ത്രിയായി വന്നപ്പോൾ അങ്ങയ്ക്ക് ആദ്യമായി നൽകിയ നിവേദനവും ഇത് സംബന്ധിച്ചായിരുന്നു. അതുകൊണ്ട് അങ്ങയുടെ അനുകൂലമായ മറുപടി ഇതിൽ ഉണ്ടാകണമെന്ന് ഞാൻ അഭ്യർത്ഥിക്കുകയാണ്.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, സർക്കാരിന്റെ ഏറ്റവും പ്രധാനപ്പെട്ട മുദ്രാവാക്യങ്ങളിൽ ഒന്ന് അർഹരായ മുഴുവൻ ആളുകൾക്കും പട്ടയം നൽകുകയും ഭൂരഹിതരായ മുഴുവൻ ആളുകൾക്കും ഭൂമി നൽകുകയും ചെയ്യുകയെന്നുള്ളതാണ്. അതുസംബന്ധിച്ച് വളരെ വിശദമായിട്ടുള്ള പ്രൊപ്പോസലും പരിപാടിയും തയ്യാറാക്കി സംസ്ഥാനത്തുടനീളം അതിവേഗം നിയമ പ്രശ്നങ്ങൾ ഉൾപ്പെടെ പരിഹരിച്ച് മുന്നോട്ട് പോകാനുള്ള വലിയ ശ്രമം ഗവൺമെന്റ് നടത്തുന്നുണ്ടെന്ന് അങ്ങയ്ക്ക് അറിയുമെന്ന് ഞാൻ പ്രതീക്ഷിക്കുന്നു. അങ്ങ് ഇവിടെ ഉന്നയിച്ച പ്രശ്നം വളരെ ഗൗരവമുള്ളതാണെന്ന അർത്ഥത്തിൽതന്നെ സർക്കാർ കാണുകയും ചെയ്യുന്നു. എല്ലാവർക്കും ഭൂമി, എല്ലാ ഭൂമിക്കും രേഖ, എല്ലാ സേവനങ്ങളും സ്മാർട്ട് എന്ന

പ്രഖ്യാപിത ലക്ഷ്യവുമായി മുന്നേറുന്ന സർക്കാർ കോവളം നിയോജക മണ്ഡലത്തിലെ ഭൂരേഖ സ്വന്തമായി ഇല്ലാത്തവരുടെ വിഷയം വളരെ പ്രാധാന്യത്തോടെയാണ് കാണുന്നത്. കോവളം നിയോജകമണ്ഡലത്തിൽ ലഭിച്ച ഭൂപതിവ് അപേക്ഷകളിൽ കരംകളും വില്ലേജിൽ 405 അപേക്ഷകളും പൂവാർ വില്ലേജിൽ 54 അപേക്ഷകളും കോട്ടുകാൽ വില്ലേജിൽ 10 അപേക്ഷകളുടെയും നടപടിക്രമങ്ങൾ ഭൂരിഭാഗവും പൂർത്തീകരിച്ചിട്ടുണ്ട്. തീരദേശ പട്ടയമായതിനാൽ അങ്ങ് ഇവിടെ സൂചിപ്പിച്ചതുപോലെ സർക്കാരിന്റെ വിവേചനാധികാരം ഉപയോഗിച്ചുള്ള ഒരു ഉത്തരവുകൂടി ആവശ്യമാണ്. ആയതിനുള്ള നടപടികൾ പുരോഗമിച്ചുവരികയാണ്. കരംകളും, കോട്ടുകാൽ എന്നീ വില്ലേജ് ഓഫീസുകളിൽനിന്നും പതിവ് റെക്കോർഡുകൾ തയ്യാറാക്കി നൽകാനുള്ള 349 അപേക്ഷകളിലും കരംകളും, കോട്ടുകാൽ, വിഴിഞ്ഞം വില്ലേജുകളിലായി സർവ്വേ സബ് ഡിവിഷൻ സ്കെച്ച് തയ്യാറാക്കുന്നതിനായി ശേഷിക്കുന്ന 144 ഫയലുകളിലും അടിയന്തരമായ നടപടി പൂർത്തീകരിക്കുന്നതിനായി ഓരോ സർവ്വേയർമാരെയും ബന്ധപ്പെട്ട വില്ലേജിലെ ജീവനക്കാരെയും ഉൾപ്പെടുത്തി നാല് പേർ അടങ്ങുന്ന ഒരു ടീം ഇപ്പോൾ രൂപീകരിച്ചിട്ടുണ്ട്. ഈ ടീമിന്റെ പ്രവർത്തനം ത്വരിതപ്പെടുത്തി

പട്ടയഫയലുകൾ വേഗത്തിൽ തയ്യാറാക്കുന്നതിന് നിർദ്ദേശം നൽകിയിട്ടുണ്ട്. കോവളം നിയോജകമണ്ഡലത്തിലെ കരംകുളം, കോട്ടുകാൽ, പൂവാർ വില്ലേജുകളിലെ പട്ടയ വിഷയത്തിലെ കാതലായ ഒരു പ്രശ്നം അൺസർവ്വേയിഡ് ലാന്റിൽ താമസ്സിക്കുന്നവരുടേതാണ്. അതായത് കടൽ ഇറങ്ങി ഈ ഭാഗത്ത് താമസ്സിക്കുന്നവരുടേതാണ്. ഇത് സംസ്ഥാനാതിർത്തിക്ക് പുറത്തായതിനാൽ സെൻട്രൽ സർവ്വേയുടെ അനുമതികൂടി ആവശ്യമുണ്ട്. കരംകുളം, കോട്ടുകാൽ, പൂവാർ എന്നീ വില്ലേജുകളിൽ ഇത്തരം അൺസർവ്വേയിഡ് ലാന്റിൽ താമസ്സിക്കുന്നവരുടെ വിഷയത്തിൽ അടിയന്തരമായി സ്വീകരിക്കേണ്ട നടപടികൾ സംബന്ധിച്ച് ചർച്ച ചെയ്യുന്നതിന് ബന്ധപ്പെട്ടവരുടെ ഒരു യോഗം ചേരുന്ന കാര്യം പരിഗണനയിലാണ്. ഭൂപതിവ് കമ്മിറ്റികൾ പുനഃസംഘടിപ്പിക്കുന്നതിനുള്ള നടപടികളും സർക്കാരിൽ നടന്നുവരികയാണ്. ഈ കാര്യത്തിൽ സഭയെത്തന്നെ അറിയിക്കാനുള്ള പ്രധാനപ്പെട്ട കാര്യം നവംബർ ഒന്നിന് പുതിയ ഭൂപതിവ് കമ്മിറ്റികൾ കേരളത്തിൽ ആകെ നിലവിൽവരും. പലയിടങ്ങളിലും നിയമസഭയിൽ പ്രാതിനിധ്യമുള്ള രാഷ്ട്രീയ കക്ഷികളുടെ പ്രതിനിധികൾ പേരുകൊടുത്തിട്ടില്ലാത്ത പ്രശ്നം ഉയർന്നുവരുന്നുണ്ട്. 25-ാം

തീയതിക്കകം ലഭ്യമായവരുടെ പേരുകൾ വച്ചുകൊണ്ടുള്ള നിർദ്ദേശങ്ങൾ സംസ്ഥാന സർക്കാരിന് നൽകണം എന്ന് ജില്ലാ കളക്ടർമാർക്ക് ഇതിനകം നിർദ്ദേശം കൊടുത്തിട്ടുണ്ട്. ആ കാര്യത്തിൽ സഭയിൽ അംഗങ്ങളായ രാഷ്ട്രീയ പാർട്ടികളുടെ നേതാക്കൾക്ക് കൂടി പ്രത്യേക ശ്രദ്ധയൂണ്ടാകണമെന്ന് അഭ്യർത്ഥിക്കുന്നു. അതുകൂടി നിലവിൽ വരുന്നതോടെ കൂടുതൽ പട്ടയങ്ങൾ നമുക്ക് നൽകാൻ കഴിയുമെന്നാണ് ഞങ്ങൾ പ്രതീക്ഷിക്കുന്നത്. കൂടാതെ സംസ്ഥാനത്ത് ഓരോ വില്ലേജിലും ലഭ്യമായ ഭൂമി, പട്ടയം അനുവദിക്കുന്നതിലെ തടസ്സം, ഭൂരഹിതരുടെ എണ്ണം എന്നിവ രേഖപ്പെടുത്തി സൂക്ഷിക്കുന്നതിന് സംസ്ഥാന അടിസ്ഥാനത്തിലുള്ള ഡാറ്റാകോഡ് തയ്യാറാക്കുന്ന വിഷയവും പരിണതയിലാണ്. ഡിസംബർ മാസത്തോടെ ഈ നടപടികളും പൂർത്തീകരിക്കും. ഇത് പൂർത്തിയാകുന്നതോടെ സംസ്ഥാനത്തൊട്ടാകെയും ഒപ്പം കോവളം മണ്ഡലത്തിലെയും പട്ടയവിഷയങ്ങളിൽ വ്യക്തത കൈവരുന്നതും തടസ്സങ്ങൾ കണ്ടുപിടിച്ച് പരിഹരിച്ച് പട്ടയം വിതരണം ഊർജ്ജിതമാക്കുന്നതിനും സാധിക്കും. അങ്ങ് ഇവിടെ ആവശ്യപ്പെട്ടതുപോലെ കോവളം മണ്ഡലത്തിലെ പട്ടയ വിഷയങ്ങൾ

ചർച്ച ചെയ്യുന്നതിനുവേണ്ടി ഈ സഭ നടക്കുന്ന സമയത്തുതന്നെ ഒരു യോഗം വിളിച്ചുചേർക്കുമെന്ന് അങ്ങേയ്ക്ക് ഉറപ്പു നൽകുകയും ചെയ്യുന്നു.

4. ആഭരണ വ്യാപാര രംഗത്തെ പ്രതിസന്ധി

ഡോ. എം. കെ. മുനീർ: സർ, സംസ്ഥാനത്തെ ഏറ്റവും പ്രധാനപ്പെട്ട

വ്യാപാര മേഖലയിൽ ഒന്നാണ് ആഭരണ വ്യാപാരമേഖല. റീട്ടയിൽ വിൽപനക്കാർ ഹോൾസെയിൽ വ്യാപാരികൾ ആഭരണ നിർമ്മാതാക്കൾ, ബുള്ളൂൻ വ്യാപാരമേഖലയിൽ കച്ചവടക്കാർ, അഞ്ച് ലക്ഷം വരുന്ന നിർമ്മാണത്തൊഴിലാളികൾ എന്നിങ്ങനെ ഇരുപതിനായിരത്തോളം സ്ഥാപനങ്ങളും എട്ട് ലക്ഷം കൂടുംബങ്ങളും ആശ്രയിച്ചുപോകുന്ന ഒരു മേഖലയാണ്. സ്വർണ്ണ വ്യാപാരം എന്നുപറയുമ്പോൾ അത് നടത്തുന്നത് മുഴുവൻ കള്ളത്തരത്തിലാണെന്ന ഒരു രീതിയിലാണ് പലപ്പോഴും അവരെ പരിഗണിക്കുന്നത്. നമുക്ക് ജി.എസ്.ടി. കുറയുന്നതിനെ കുറിച്ചുള്ള പല കാര്യങ്ങളും പറയുന്നു. അതുകൊണ്ട് ഇത് ഘടനാപരമായ പ്രശ്നങ്ങളാലാണ് നികുതി കുറയുന്നതെന്ന് സ്വർണ്ണ വ്യാപാരികൾ തന്നെ പറയുന്നു. ഒന്നരക്കോടി രൂപ വരെ ടേൺ ഓവർ ഉള്ളവർ ഒരു ശതമാനം നികുതി അടച്ചാൽമതി. ഈ ഇനത്തിൽ രണ്ട് ശതമാനത്തിൽ കുറവുള്ളതിനാൽ

അൻപത് കോടി രൂപയുടെ കുറവുണ്ടാകുന്നു. മൂന്ന് ശതമാനം നികുതിയുടെ പകുതി ഒന്നര ശതമാനം എസ്.ജി.എസ്.ടി.-യും പകുതി സി.ജി.എസ്.ടി.-യും ആയിട്ടാണ്. ഫലത്തിൽ സംസ്ഥാനത്തിന് ഒന്നര ശതമാനം നികുതി മാത്രമാണ് ലഭിക്കുക. അതുപോലെ ആഭരണ നിർമ്മാണം നാൽപ്പത് മുതൽ അൻപത് ശതമാനം വരെ അന്യസംസ്ഥാനത്താണ് നടക്കുന്നത്. ബുള്ളറ്റ് വ്യാപാരത്തിന്റെ നൂറ് ശതമാനം വരെ അന്യസംസ്ഥാനത്താണ് നടക്കുന്നത്. അവ കേരളത്തിലേക്ക് എത്തുമ്പോൾ ഇന്റർ സ്റ്റേറ്റ് വ്യാപാരമാകുന്നു. ഇതിന് നികുതി ഐ.ജി.എസ്.ടി.-ആയാണ് നൽകുന്നത്. അവിടെയും ഒന്നര ശതമാനം നഷ്ടമാകുന്നു. മറ്റ് സംസ്ഥാനത്ത് നൽകുന്ന നികുതി ഇൻപുട്ട് എടുക്കുന്നതിനാൽ അടയ്ക്കേണ്ട നികുതി കുറയുന്നു. അതായത് കളക്ടർ ടാക്സ് പെയിഡ് ടാക്സ് തമ്മിൽ വലിയ അന്തരമുണ്ടാകുന്നു. ഇതെല്ലാം മനസ്സിലാക്കിക്കൊണ്ട് അവരെ പ്രത്യേകമായി കാണേണ്ടതിനപകരം അവർ എന്തോ ഒരു കള്ളത്തരം ചെയ്യുന്നു എന്നിലേക്ക് അവരുടെ എല്ലാ ഷോപ്പുകളിലും സി.സി.ടി.വി. വച്ച്, ആ സി.സി.ടി.വി. പോലീസ് സ്റ്റേഷനിലേക്ക് ജി.എസ്.ടി. ഓഫീസിലേക്ക് കണക്ട് ചെയ്ത് ഇവർ എന്തോ ഒരു വലിയ കൊള്ളനടത്തുന്നപോലെയുള്ള ഒരു സമീപനമാണ്

സ്വീകരിക്കുന്നത്. അപ്പോൾ അത് ജി.എസ്.ടി.-യുടെ ഘടനാപരമായ പ്രശ്നത്തിന് വ്യാപാരികൾ അനുഭവിക്കുന്നു. ഈ വ്യാപാര രംഗത്ത് കള്ളനായങ്ങൾ ഉണ്ടെങ്കിൽ അത് കണ്ടെത്താം. പക്ഷെ നേരെചൊവ്വ വ്യാപാരം ചെയ്യുന്നവരെ നമ്മൾ ഇതിന്റെ പേരിൽ ക്രൂശിക്കരുത്. രണ്ടാമതൊരു കാര്യം കൂടി പറഞ്ഞ് ഞാൻ നിർത്തുകയാണ്. വാറ്റ് കുടിശ്ശികകൾ ഒഴിവാക്കണമെന്നുള്ളതാണ്. ജി.എസ്.ടി. നടപ്പിലാക്കിയിട്ട് നാല് വർഷം കഴിയുകയാണ്. അതിനുമുൻപുള്ള വാറ്റ് കുടിശ്ശിക സംബന്ധിച്ച കേസുകൾ ഇപ്പോഴും കോടതിയിൽ നിലവിലുള്ള ഒരു സ്ഥലം കേരളമാണ്. 2019-ൽ ധനകാര്യ വകുപ്പ് ഇതുസംബന്ധിച്ച് ഒരു നിയമനിർമ്മാണം നടത്തിയതുപ്രകാരം പൊതുമാപ്പ്(amnesty) നൽകാനുള്ള വ്യവസ്ഥയുണ്ട്. പക്ഷെ ഇപ്പോഴും ഈ കേസുകളൊക്കെ കെട്ടിക്കിടക്കുകയാണ്. വാറ്റ് കുടിശ്ശികയുമായി ബന്ധപ്പെട്ട പല കേസുകളും യാഥാർത്ഥ്യവുമായി ബന്ധമില്ലാത്തവയാണ്. കരുനാഗപ്പള്ളിയിൽ 2014-15-ൽ മൂന്ന് ദിവസം മാത്രം പ്രവർത്തിച്ച ഒരു ഷോപ്പിന് ഇപ്പോൾ 195 കോടി രൂപയുടെ വാറ്റ് അസസ്മെന്റ് വന്നിരിക്കുകയാണ്. അടുരിൽ മറ്റൊരു വ്യാപാരിക്ക് 7000 കോടി രൂപയുടെയും കോഴിക്കോട് ഒരാൾക്ക് 250 കോടി രൂപയുടെയും വാറ്റ്

അസസെന്റ് വന്നിരിക്കുകയാണ്. 10,000 രൂപ പിഴവ് കണ്ടെത്തിയതിൽ 1 കോടി രൂപയാണ് അസസെന്റായി ഇടാക്കുന്നത്. അപ്പോൾ സത്യത്തിൽ സെക്ഷൻ 25AA General Disciplines പ്രകാരം വ്യാപാരികളെ പരമാവധി സഹായിക്കാനുണ്ടാക്കിയിട്ടുള്ള ഈ നിയമംപോലും അവരെ തകർക്കുന്നതിനുവേണ്ടി 'ഇതിന് മുൻകാല പ്രാബല്യമില്ല' എന്നു പറഞ്ഞുകൊണ്ട് ഉദ്യോഗസ്ഥന്മാർ പ്രശ്നമുണ്ടാക്കുകയാണ്. ഇതിൽ ഇടപെട്ട 95% കേസുകളും പെട്ടെന്ന് പരിഹരിക്കാൻ സാധിക്കുന്നവയാണ്. സ്വർണ്ണം എന്നുകേൾക്കുമ്പോഴേക്കും..., സ്വർണ്ണ കടത്തുമായി ബന്ധപ്പെട്ട ധാരാളം പ്രശ്നങ്ങളുണ്ട്. എന്നാലും നേരെചൊവ്വേ കേരളത്തിൽ സ്വർണ്ണ വ്യാപാരം ചെയ്യുന്ന ആളുകളെക്കൂടി കള്ളന്മാരായി കാണുകയും മറ്റൊരു കണ്ണിലൂടെ ദർശിക്കുകയും ചെയ്യുന്നത് ശരിയല്ല. അതുകൊണ്ട് ഇക്കാര്യത്തിൽ ബഹുമാനപ്പെട്ട ധനകാര്യ വകുപ്പുമന്ത്രി വളരെ അനുഭാവപൂർവ്വം ഇടപെട്ട് അവരുടെ പ്രശ്നം പരിഹരിക്കണമെന്നുമാത്രമാണ് എനിക്ക് പറയാനുള്ളത്.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ആഭരണ വ്യാപാരികളെ എന്നല്ല, ഒരു വ്യാപാരികളെയും ബുദ്ധിമുട്ടിക്കുന്ന സമീപനം കേരള സർക്കാരിനില്ല. വ്യാപാരികളെല്ലാം നമ്മുടെ

സമൂഹത്തെയും സാമ്പത്തിക മേഖലയെയും സംബന്ധിച്ചിടത്തോളം വളരെ പ്രധാനപ്പെട്ടവരാണ്. അങ്ങ് പറഞ്ഞതുപോലെ എട്ട് ലക്ഷത്തോളം ആളുകൾ പലതരത്തിൽ പണിയെടുക്കുന്ന ഒരു മേഖല എന്ന നിലയിൽ തന്നെയാണ് സ്വർണ്ണ വ്യാപാര മേഖലയെയും ഗവൺമെന്റ് കാണുന്നത്. കോവിഡ് കാലത്ത് എല്ലാ വ്യാപാരികളോടും ഇതര ജനവിഭാഗങ്ങളോടും ഏറ്റവും അനുകൂലമായ സമീപനമാണ് കേരള സർക്കാർ സ്വീകരിച്ചിട്ടുള്ളത്. സർക്കാർ കെട്ടിടങ്ങളിലെ വാടക നിശ്ചിത കാലത്തേക്ക് ഒഴിവാക്കി നൽകിയതും വ്യാപാരികൾക്ക് പ്രത്യേക സഹായ പാക്കേജ് നൽകിയതും ഇതിന് ഉദാഹരണങ്ങളാണ്. വ്യാപാരികളിൽനിന്നും നികുതി പിരിക്കുക എന്നതും നികുതി ചോർച്ചയുണ്ടെങ്കിൽ അത് കണ്ടെത്തേണ്ടതും പരിഹരിക്കേണ്ടതും സർക്കാരിന്റെ ഉത്തരവാദിത്വമാണ്. അത് നിർവ്വഹിക്കാതിരിക്കാൻ കഴിയില്ല. അതിനുള്ള ശ്രമം മാത്രമാണ് സർക്കാർ നടത്തിയിട്ടുള്ളത്. സ്വർണ്ണ വ്യാപാരം ഉൾപ്പെടെയുള്ള കാര്യങ്ങളിൽ മാത്രമല്ല, വാഹന പരിശോധന, കട പരിശോധന എന്നിവ നടത്തുമ്പോൾ നിയമപ്രകാരമുള്ള എല്ലാ നടപടിക്രമങ്ങളും പൂർണ്ണമായി പാലിച്ചിരിക്കണമെന്നും ഉദ്യോഗസ്ഥന്മാർക്ക് കർശന നിർദ്ദേശം നൽകിയിട്ടുണ്ട്. നിയമപ്രകാരമുള്ള

രേഖകളുമായി ആദരണം കൊണ്ടുപോകുന്ന വ്യാപാരികൾക്ക് യാതൊരുവിധ ബുദ്ധിമുട്ടുകളും സംസ്ഥാന ചരക്ക് സേവന നികുതി വകുപ്പിന്റെ ഭാഗത്തുനിന്നും ഉണ്ടായിട്ടില്ല. പക്ഷെ അവർ കരുതേണ്ട ഡെലിവറി നോട്ട് പോലുള്ള ചില രേഖകൾ കൈവശമുണ്ടാകണം. അത്തരം കാര്യങ്ങൾക്ക് കൃത്യതയുണ്ടാകണമെന്ന് മാത്രമാണ് വകുപ്പിന്റെ ഭാഗത്തുനിന്നും നിലപാടുണ്ടായിട്ടുള്ളത്. സ്വർണ്ണ വ്യാപാര മേഖലയിൽ കൂടുതൽ സുതാര്യത കൊണ്ടുവരാനും വ്യാപാരികൾക്ക് ആശങ്ക കൂടാതെ സ്വർണ്ണം കൊണ്ടുപോകാനും സാധിക്കുന്ന തരത്തിൽ E-Way Bill സംവിധാനം നടപ്പിൽവരുത്താനും സർക്കാർ ശ്രമിക്കുന്നുണ്ട്, അതിന്റെ നടപടിക്രമങ്ങൾ നടന്നുകൊണ്ടിരിക്കുകയാണ്. അതുകൂടി വരുമ്പോൾ കുറച്ചുകൂടി സുതാര്യമാകും. ഏറ്റവും നന്നായി ഈ രംഗത്ത് പ്രവർത്തിക്കുന്നവരെ അങ്ങേയറ്റം പ്രോത്സാഹിപ്പിക്കുന്ന നിലപാടാണ് സർക്കാരിനുള്ളത്. തെറ്റായ പ്രവണതകൾ ഏതെങ്കിലും ഉദ്യോഗസ്ഥരുടെ ഭാഗത്തുനിന്നുണ്ടായാൽ അത് അംഗീകരിക്കുന്ന കാര്യമല്ല. ആർക്കും ഉപദ്രവം ഉണ്ടാവുന്ന തരത്തിൽ നിലപാട് എടുക്കില്ല. എന്നാൽ സർക്കാരിലേയ്ക്ക്

വരാനുള്ള നികുതി കൃത്യമായി വരുന്നില്ലെങ്കിൽ അത് അനുവദിക്കാൻ കഴിയില്ല, അതിൽ കർശനമായ നിലപാടുണ്ടാകും.

ബഹുമാനപ്പെട്ട അംഗം ഇവിടെ പറഞ്ഞതുപോലെ, വാറ്റ് കുടിശ്ശിക കേസുകൾ കെട്ടിക്കിടക്കുന്ന ഒരു പ്രശ്നമുണ്ട്, അത് തീർപ്പാക്കുന്നതിനുവേണ്ടിയുള്ള സജീവമായ പ്രവർത്തനങ്ങളാണ് നടക്കുന്നത്. Amnesty Scheme പോലുള്ളവ അതിനുവേണ്ടി പ്രഖ്യാപിച്ചിരുന്നു. എല്ലാ മേഖലയിൽനിന്നുമുള്ള 70 ശതമാനത്തോളം ആളുകൾ അതിൽ തീർപ്പാക്കാൻ തയ്യാറായിട്ടുണ്ട്, അതിന് വീണ്ടും അവസരം നൽകിയിട്ടുണ്ട്. കോടതിയിലും അപ്പലേറ്റ് ട്രിബ്യൂണലിലുമുള്ള കേസുകൾ എത്രയും പെട്ടെന്ന് തീർക്കാനുള്ള സജീവമായ നടപടിക്രമങ്ങൾ സർക്കാർ സ്വീകരിക്കുന്നതാണ്.

5 പ്ലസ് ടു പാസ്സായ വിദ്യാർത്ഥികൾക്ക് ഉപരിപഠനം

ശ്രീ. എ. പി. അനിൽ കുമാർ: സർ, പ്ലസ് വൺ പ്രവേശന

പരീക്ഷയുമായി ബന്ധപ്പെട്ട് കേരളത്തിലെ വിദ്യാർത്ഥികളും രക്ഷിതാക്കളും അനുഭവിക്കുന്ന പ്രശ്നങ്ങൾക്ക് സമാനമായവ തന്നെയാണ് ഹയർ സെക്കൻഡറി പരീക്ഷ പാസ്സായി ഡിഗ്രി അഡ്മിഷൻ ലഭിക്കുന്ന കാര്യത്തിലും

ഇന്ന് കേരളത്തിലെ വിദ്യാർത്ഥികളും രക്ഷിതാക്കളും അനുഭവിച്ചുകൊണ്ടിരിക്കുന്നത്. കാലിക്കറ്റ് യൂണിവേഴ്സിറ്റിയിൽ മൂന്ന് അലോട്ട്മെന്റും കഴിഞ്ഞു. ഇനി സ്പോട്ട് അഡ്മിഷൻ ആണ് ബാക്കിയുള്ളത്. ഈ ശനി, ഞായർ ദിവസങ്ങളിൽ മണ്ഡലങ്ങളിൽ പോയിട്ടുള്ള ഭൂരിപക്ഷം എം.എൽ.എ.- മാരുടെ പക്കലും വന്നിട്ടുള്ള അപേക്ഷകളിൽ പ്രധാനമായത് ഹയർ സെക്കൻഡറി പരീക്ഷ കഴിഞ്ഞ് ഡിഗ്രി അഡ്മിഷൻ സീറ്റ് കിട്ടാത്ത കുട്ടികളുടെയും അവരുടെ രക്ഷിതാക്കളുടെയും പ്രയാസങ്ങളായിരിക്കും എന്നുള്ള കാര്യത്തിൽ സംശയമില്ല. 92, 93 ശതമാനം മാർക്ക് വാങ്ങി പ്ലസ് ടു പാസ്സായ കുട്ടികൾക്കുപോലും അവർ ആഗ്രഹിക്കുന്ന കോളേജോ, കോഴ്സോ പഠിക്കാൻ കഴിയാത്ത സാഹചര്യമാണ് ഇന്നുള്ളത്. എന്നെ അതുതപ്പെടുത്തിയ കാര്യം കഴിഞ്ഞ സർവ്വകലാശാല നിയമവുമായി ബന്ധപ്പെട്ട് 'കേരളത്തിൽ അത്തരത്തിലുള്ള യാതൊരു പ്രശ്നവുമില്ല, എല്ലാ കുട്ടികൾക്കും അഡ്മിഷൻ ലഭിക്കാനുള്ള സാഹചര്യമുണ്ട്' എന്ന് ബഹുമാനപ്പെട്ട മന്ത്രി പറഞ്ഞതാണ്. അത് വിദ്യാഭ്യാസ വകുപ്പോ മറ്റോ കൊടുത്ത കണക്കാനോ എന്ന് എനിക്കറിയില്ല. പക്ഷെ ചിത്രം മറിച്ചാണ്, അന്വേഷിച്ചാൽ മനസ്സിലാകും, അങ്ങേയറ്റത്തെ ചിലപ്പോൾ ബോധ്യമുണ്ടാകും

അങ്ങയുടെ നാട്ടിലെ കോളേജിൽ അഡ്മിഷൻ കിട്ടാത്ത കുട്ടികൾ അങ്ങയെ വന്ന് കണ്ടുകാണും. വളരെ നല്ല മാർക്ക് വാങ്ങി പാസ്സായ കുട്ടികൾക്ക് ഇന്ന് സീറ്റ് ലഭിക്കുന്നില്ല. കേരളത്തിൽ പൊതുവിലും മലപ്പുറം ജില്ലയുടെ കാര്യം വളരെ ഗുരുതരമായ സ്ഥിതിയിലുമാണുള്ളത്. മലപ്പുറം ജില്ലയിൽ 9 സർക്കാർ കോളേജുകളും 19 എയ്ഡഡ് കോളേജുകളും 65 സ്വാശ്രയ കോളേജുകളുമാണുള്ളത്. സർക്കാർ, എയ്ഡഡ് എന്നിവിടങ്ങളിലായി യഥാക്രമം 3852, 1546 സീറ്റുകളാണുള്ളത്. ഈ സീറ്റിൽ മാത്രമേ കുട്ടികൾക്ക് ഫീസ് ഇല്ലാതെ പഠിക്കാനുള്ള സാഹചര്യമുള്ളൂ. എല്ലാ വിഷയത്തിനും എ പ്ലസ് വാങ്ങി പാസ്സായ 6977 കുട്ടികളാണ് അവിടെയുള്ളത്. അവരിൽപ്പോലും 500-ഓളം കുട്ടികൾക്ക് അഡ്മിഷൻ ലഭ്യമാക്കാൻ കഴിയാത്ത സാഹചര്യമാണുള്ളത്. ഇവിടത്തെ പൊതുവായ ചിത്രം എന്നുപറയുന്നത്, 243 ഹയർ സെക്കൻഡറി സ്കൂളുകളിലായി 51543 കുട്ടികളാണ് പ്ലസ് ടു പാസ്സായിരിക്കുന്നത്. അതിൽ വി.എച്ച്.എസ്.സി. - 1731, ടി.എച്ച്.എസ്.സി. - 203, വി.എച്ച്.എസ്.സി.എൻ.എസ്.ക്യൂ.എഫ് - 410, ഓപ്പൺ സ്കൂൾ 9645, സി.ബി.എസ്.ഇ.-799 എന്നിങ്ങനെ ആകെ 64,331 കുട്ടികളാണ് മലപ്പുറം ജില്ലയിൽനിന്നുമാത്രം പാസ്സായിരിക്കുന്നത്.

എല്ലാ കോഴ്സുകളുംകൂടി എടുത്താൽത്തന്നെ ഏതാണ്ട് 25000-ത്തോളം സീറ്റുകളാണ് ഇന്ന് സ്വാശ്രയ കോളേജുകളിലുൾപ്പെടെ നിലവിലുള്ളത്. അങ്ങനെ വന്നുകഴിഞ്ഞാൽ ഏതാണ്ട് 40000-ത്തോളം വിദ്യാർത്ഥികൾ പുറത്തുനിൽക്കേണ്ടിവരുന്ന സാഹചര്യമാണ് ഇന്ന് നിലവിലുള്ളത്. ഇത് ഗുരുതരമായ അവസ്ഥയാണ്.

മി. ഡെപ്യൂട്ടി സ്പീക്കർ: യെസ്. യെസ്.

ശ്രീ. എ. പി. അനിൽ കുമാർ: സർ, ബഹുമാനപ്പെട്ട മന്ത്രിയോട് എനിക്ക് സൂചിപ്പിക്കാനുള്ളത്, കാലിക്കറ്റ് യൂണിവേഴ്സിറ്റിയുമായി ബന്ധപ്പെട്ട് ഒരു കണക്കെടുത്ത് പരിശോധിക്കുന്നതിനപ്പുറത്ത്..., ഞാനിത് പറയാൻ കാരണം ബഹുമാനപ്പെട്ട മന്ത്രി അന്ന് പറഞ്ഞ മറുപടി ഒരു രീതിയിലും പൊരുത്തപ്പെടുന്ന ഒന്നായി തോന്നാത്തതുകൊണ്ടാണ്. അതുകൊണ്ട് എം.എൽ.എ. മാറോട് ഉൾപ്പെടെ അങ്ങ് അന്വേഷിക്കണം. അപ്പോൾ യഥാർത്ഥ ചിത്രം മനസ്സിലാകും. അതുകൊണ്ട് ഇത്രയും കുട്ടികൾ പുറത്ത് നിൽക്കുന്ന സാഹചര്യം, അവർ ആഗ്രഹിക്കുന്ന രീതിയിൽ അഡ്മിഷൻ ലഭിക്കാത്ത സാഹചര്യം, എന്നിവ പരിഹരിക്കണം. മലപ്പുറം ജില്ലയിലുൾപ്പെടെ ആവശ്യമായ പുതിയ കോഴ്സുകൾ അനുവദിക്കുന്നതുമായി

ബന്ധപ്പെട്ട് ഗവൺമെന്റിലേയ്ക്ക് വന്ന റിപ്പോർട്ടുകൾ കൈവശമുണ്ടെന്നാണ് ഞാൻ മനസ്സിലാക്കുന്നത്.

മി. ഡെപ്യൂട്ടി സ്പീക്കർ: പ്ലീസ് പ്ലീസ്.

ശ്രീ. എ. പി. അനിൽ കുമാർ: സർ, ഗവൺമെന്റിന് സാമ്പത്തിക ബുദ്ധിമുട്ടും പ്രയാസങ്ങളുമൊക്കെയുണ്ടാകാം. പക്ഷെ സർക്കാർ - എയ്ഡഡ് സ്വാശ്രയ എന്നിവയിൽ പുതിയ നിയമനങ്ങൾ നടത്തിയിട്ടില്ലെങ്കിലും തൽക്കാലം പുതിയ കോഴ്സുകളെങ്കിലും അനുവദിച്ച് ഈ കുട്ടികൾക്ക് അവർ ആഗ്രഹിക്കുന്ന രീതിയിൽ പഠിക്കാനുള്ള അവസരമൊരുക്കുന്നതിന് ഗവൺമെന്റ് തയ്യാറാകണം എന്നാണ് എനിക്ക് പറയാനുള്ളത്.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി(ഡോ. ആർ. ബിന്ദു):

സർ, മലപ്പുറം ജില്ലയിൽ നിലവിൽ 9 സർക്കാർ കോളേജുകളും 20 പ്രൈവറ്റ്, എയ്ഡഡ് കോളേജുകളുമുണ്ട്. സർക്കാർ കോളേജുകളിൽ ഉന്നത വിദ്യാഭ്യാസത്തിന്റെ ഭാഗമായുള്ള ബിരുദ പഠനത്തിന് 45 ബിരുദ കോഴ്സുകളിലായി 1810 പേർക്ക് പഠിക്കുന്നതിനുള്ള അവസരമുണ്ട്. ജില്ലയിലെ എയ്ഡഡ് കോളേജുകളിൽ 5491 വിദ്യാർത്ഥികൾക്കും ഉപരിപഠനത്തിനുള്ള അവസരമുണ്ട്. കൂടാതെ സ്വാശ്രയ മേഖലയിൽ വിവിധ

വിഷയങ്ങളിൽ ഉപരിപഠനത്തിനായി 25000-ത്തോളം സീറ്റുകൾ മലപ്പുറം ജില്ലയിൽ നിലവിലുണ്ട്. മാത്രമല്ല സ്വാശ്രയ മേഖലയിൽ ഹയർ സെക്കണ്ടറിക്ക് ശേഷം സ്കീം 21 പ്രോസ്പെക്റ്റസ് പ്രകാരം എഞ്ചിനീയറിംഗ് ഉപരിപഠനത്തിനായി 2550 സീറ്റുകളും നിലവിലുണ്ട്. സംസ്ഥാന എൻട്രൻസ് കമ്മീഷണർ നടത്തുന്ന പ്രവേശന പരീക്ഷാ മാനദണ്ഡങ്ങൾ പ്രസ്തുത സീറ്റിലേയ്ക്കുള്ള പ്രവേശനത്തിന് ബാധകമാണ്. ആയുർവേദം ഉൾപ്പെടെയുള്ള മെഡിക്കൽ അനുബന്ധമായ കോഴ്സുകൾ പഠിക്കുന്നതിന് ജില്ലയിൽ അവസരമുണ്ട്. കൂടാതെ പോളിടെക്നീക്, ഐ.റ്റി.ഐ., ടി.ടി.സി. മുതലായ കോഴ്സുകൾക്കും വിദ്യാർത്ഥികൾക്ക് അഡ്മിഷൻ നേടുന്നതിനുള്ള സാഹചര്യമുണ്ട്.

6. ചലച്ചിത്ര-നാടക പ്രവർത്തകർക്ക് സഹായം

ശ്രീമതി ദിലീപ്: സർ, കലയെന്നാൽ ഈശ്വരനാണ്. അനേകം കലാകാരന്മാർ എന്റെ മുന്നിൽ കരഞ്ഞുകൊണ്ട് വരികയാണ്. അവരുടെ നിലവിലിയാണ് ഞാൻ ഈ മഹാസഭയിൽ അവതരിപ്പിക്കുന്നത്.

ശ്രീ. എ. പി. അനിൽ കുമാർ: (...ബഹളം...)

മി. ഡെപ്യൂട്ടി സ്പീക്കർ: അങ്ങയുടെ സബ്മിഷൻ മന്ത്രി മറുപടി പറഞ്ഞു.

മന്ത്രി എങ്ങനെ മറുപടി പറയണമെന്ന് മന്ത്രി തീരുമാനിക്കും.

ശ്രീമതി ദിലീപ്: സർ, ചങ്ങമ്പുഴ കൃഷ്ണപിള്ളയുടെ പൗരഗാനം എന്ന

കവിതയിൽ-

"സ്വർഗ്ഗ ചൈതന്യം വീശും ഭാവന കാട്ടും
ദിവ്യസ്വപ്നമാണ് അതിന്മീതേതും മറ്റൊന്നും തന്നെ.
ഒന്നിനും സാധിക്കാത്ത പലതും കല ചെയ്തെന്നൊരാൾ
മന്ദസ്മിതംകൊണ്ട് നിർവ്വഹിച്ചുണ്ടോ "

എന്നാണ് കലയെക്കുറിച്ച് പറയുന്നത്. നമ്മുടെ സാംസ്കാരിക വകുപ്പ് ശക്തമായിതന്നെ കലാകാരന്മാരുടെ പിന്നിലുണ്ട്. പക്ഷെ, കോവിഡ് വ്യാപനത്തെത്തുടർന്ന് സമസ്ത മേഖലയിലുള്ള ജനങ്ങളും വിവിധ തരത്തിലുള്ള പ്രയാസങ്ങൾ നേരിടേണ്ടി വരുന്ന സാഹചര്യത്തിൽ ഏറ്റവും കൂടുതൽ ബുദ്ധിമുട്ട് അനുഭവിക്കുന്നത് കലാകാരന്മാരാണ്. എന്റെ നിയോജകമണ്ഡലത്തിലുള്ള കലാകാരന്മാരും വളരെയധികം വിഷമം അനുഭവിക്കുന്നുണ്ട്. സിനിമാ മേഖലയിൽ മുൻപന്തിയിലുള്ളവർക്ക് വരമാന നഷ്ടമുണ്ടാകുന്നുണ്ടെങ്കിലും സാമ്പത്തിക പ്രയാസങ്ങൾ നേരിടേണ്ടി വരുന്നില്ല. എന്നാൽ ചലച്ചിത്ര പ്രവർത്തകർ, പിന്നണി പ്രവർത്തകർ,

സാങ്കേതിക പ്രവർത്തകർ, അനുബന്ധ തൊഴിലാളികൾ, സ്റ്റേജ് ആർട്ടിസ്റ്റുകൾ, അണിയറ പ്രവർത്തകർ, അനുബന്ധ പ്രവർത്തകർ, പക്കമേളക്കാർ, ഗായകർ, പ്രത്യേകിച്ച് അന്നന് സ്റ്റേജ് ഷോ നടത്തി ഉപജീവനമാർഗ്ഗം തേടിക്കൊണ്ടിരുന്ന കലാകാരന്മാർ, ഭിന്നശേഷിയുള്ള കലാകാരന്മാർ, നാടൻ പാട്ടുകളും നാടൻ കലാരൂപങ്ങളും അവതരിപ്പിക്കുന്ന കലാകാരന്മാർ ഇങ്ങനെയുള്ളവരുടെ തൊഴിലിടങ്ങൾ രണ്ട് വർഷമായി നിശ്ചലമായി തീരാദുരിതത്തിൽ പിടയുകയാണ്. ഓണക്കാലമാണ് കലാകാരന്മാർക്ക് സാമ്പത്തിക ലാഭമുണ്ടാകുന്ന ഏക സമയം. എന്നാൽ ഇപ്പോൾ മൂന്നാമത്തെ സീസണും അവർക്ക് നഷ്ടമായി. കൂടാതെ നൃത്തം, സംഗീതം, ക്ഷേത്രകലകൾ തുടങ്ങിയ വിഭാഗങ്ങളിൽ തൊഴിലെടുക്കുന്നവരുടെ പരിശീലന സ്ഥാപനങ്ങളും ഇന്ന് സ്തംഭനാവസ്ഥയിലാണ്. വിജയദശമി, മഹാനവമി ദിവസങ്ങളിൽ പുസ്തകങ്ങളെല്ലാം പൂജയ്ക്ക് വെച്ചിട്ട് ഗുരുവിന്റെ പാദത്തിൽ അർപ്പിക്കുന്ന ഒരു സമയമുണ്ട്. അപ്പോൾ ഗുരുവിന് ദക്ഷിണ കൊടുക്കും. പാവപ്പെട്ട ഗുരുക്കന്മാർക്ക് ദക്ഷിണപോലും കിട്ടാത്ത സാഹചര്യം ഇന്നുണ്ട്. മറ്റൊന്ന്, അറുപത് വയസ് കഴിഞ്ഞ കലാകാരന്മാർക്ക് ക്ഷേമ പെൻഷനുള്ള

അവസരിമിപ്പോഴില്ല എന്നതാണ്. ക്ഷേമ പെൻഷനുള്ളത് അവർ തിരിച്ചറിഞ്ഞത് സ്വന്തം കൂട്ടുകാർക്ക് കിട്ടിയപ്പോഴാണ്. അങ്ങനെയുള്ള കലാകാരന്മാർ വളരെയധികം വിഷമിക്കുന്നുണ്ട്. അനവധി സംഭാവനകൾ സമൂഹത്തിന് നൽകിയവർ ഇപ്പോൾ വരുമാനമില്ലാതെ തീരാദുരിതത്തിലാണ്. നല്ലൊരു തലമുറയെ വാർത്താടുകാനും നല്ലൊരു തലമുറയ്ക്ക് മൂല്യബോധമുണ്ടാക്കാനും കലയ്ക്ക് സാധിക്കും. അതുകൊണ്ട് കലാകാരന്മാരുടെ കാര്യത്തിൽ പ്രത്യേക പരിഗണന നൽകി അവരെ മാനിക്കാൻ ഈ സബ്മിഷനിലൂടെ ഞാൻ അഭ്യർത്ഥിക്കുകയാണ്.

മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി (ശ്രീ. സജി ചെറിയാൻ): സർ, പ്രിയപ്പെട്ട ശ്രീമതി ദേശീമ ഉന്നയിച്ചത് വളരെ പ്രധാനപ്പെട്ട വിഷയം തന്നെയാണ്. കോവിഡ് മഹാമാരി കാലത്ത് കേരളത്തിലെ കലാകാരന്മാരെ ചേർത്തുപിടിച്ച ഒരു ഗവൺമെന്റാണ് ശ്രീ. പിണറായി വിജയൻ ഗവൺമെന്റ്. ഉപജീവനമാർഗ്ഗം നഷ്ടപ്പെട്ട് ജീവിതം വഴിമുട്ടിയവരും ഏതാണ്ട് പത്ത് വർഷക്കാലം തുടർച്ചയായി കലാരംഗത്ത് പ്രവർത്തിക്കുന്ന സ്ഥിരതാമസക്കാരായ 32,000 കലാകാരന്മാർക്കും അനുബന്ധ പ്രവർത്തകർക്കും 1000 രൂപ വീതം ആകെ

640 ലക്ഷം രൂപ അടിയന്തര സഹായം കൊടുത്തുകഴിഞ്ഞു. ഇതിനുപുറമെ സാംസ്കാരിക വകുപ്പും അക്കാദമികളും മുഖേനയുള്ള സമാശ്വാസ ധനസഹായത്തിന് യഥാസമയം അപേക്ഷിക്കാൻ കഴിയാതെ പോയവരും മറ്റ് യാതൊരുവിധ ധനസഹായങ്ങൾ ലഭിച്ചിട്ടില്ലാത്തവരുമായ 29050 കലാകാരന്മാർക്കും അനുബന്ധ പ്രവർത്തകർക്കുംകൂടി സമാശ്വാസ ധനസഹായമായി 1000 രൂപ വീതം ആകെ 290.50 ലക്ഷം രൂപ ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽനിന്നും വിതരണം ചെയ്തിട്ടുണ്ട്. ഇങ്ങനെ ധനസഹായം ലഭിച്ചവരുടെ കൂട്ടത്തിൽ ചലച്ചിത്ര അക്കാദമി വഴി അപേക്ഷിച്ച ചലച്ചിത്ര-ടെലിവിഷൻ മേഖലയിലെ വിവിധ വിഭാഗങ്ങളിൽ പ്രവർത്തിക്കുന്ന കലാകാരന്മാരും ഉൾപ്പെട്ടിട്ടുണ്ട്. നേരത്തെ പറഞ്ഞ ധനസഹായ പദ്ധതികൾക്കുപുറമെ സാംസ്കാരിക പ്രവർത്തക ക്ഷേമനിധി മുഖേനയും കലാകാരന്മാർക്ക് ധനസഹായം വിതരണം ചെയ്തിട്ടുണ്ട്. ക്ഷേമനിധിയിൽ അംഗങ്ങളായവർക്ക് 1000 രൂപ വീതം കഴിഞ്ഞ വർഷം വിതരണം ചെയ്തു. ഈ വർഷവും 1000 രൂപ വീതം വിതരണം ചെയ്തുവരുന്നു. കോവിഡ് കാലത്തും അനുബന്ധ ലോക്ക്ഡൗണുകളിലും ദുരിതമനുഭവിക്കുന്ന കലാകാരന്മാർക്ക് ഈ വർഷം

ധനസഹായം അനുവദിക്കുന്നതിനുള്ള പദ്ധതി പരിഗണനയിലാണ്. കോവിഡ് സമാശ്വാസ പദ്ധതിയുടെ ഭാഗമായി ലളിതകലാ അക്കാദമി മുഖാന്തരം 'നിറകേരളം' പദ്ധതിയുൾപ്പെടുത്തി 405 ചിത്രകാരന്മാർക്കും മറ്റ് കലാകാരന്മാർക്കുമായി 20,000 രൂപ വീതം ധനസഹായവും പെയിന്റിംഗ് ഉപകരണങ്ങളും വിതരണം ചെയ്തു. കേരള സംഗീത നാടക അക്കാദമിയുടെ 'സ്വർഗ്ഗഭ്രമിക' എന്ന ഓൺലൈൻ പ്ലാറ്റ്ഫോം വഴി കലാകാരന്മാർക്ക് പ്രതിഫലത്തോടെ പരിപാടികൾ അവതരിപ്പിക്കുന്നതിന് അവസരം നൽകി. 100 കേരള ഗാനങ്ങൾ രചിച്ച് സംഗീതം നൽകി പാടുന്ന കലാകാരന്മാർക്ക് ഓരോരുത്തർക്കും 5000 രൂപം വീതം നൽകുന്ന പദ്ധതി ആവിഷ്കരിച്ചു. 25 കലാസമിതികൾക്ക് 2,00,000 രൂപ വീതം ധനസഹായം നൽകുന്ന പദ്ധതിയുടെ ആദ്യഘട്ട പ്രവർത്തനങ്ങൾ സംഗീത നാടക അക്കാദമിയുടെ നേതൃത്വത്തിൽ നടന്നുവരുന്നു. കോവിഡ് പശ്ചാത്തലത്തിൽ പത്തിൽ കൂടാതെ അംഗങ്ങളുള്ള സംഘങ്ങൾക്ക് ഓൺലൈനായി പരിപാടി അവതരിപ്പിക്കുന്നതിന് 25,000 രൂപ വീതം നൽകുന്ന പദ്ധതി ഫോക്ലോർ അക്കാദമി നടപ്പാക്കി. ഇപ്രകാരം 69 സംഘങ്ങൾക്ക് 25,000 രൂപ വീതം വിതരണം ചെയ്തു. കൂടാതെ ഈ കാലയളവിൽ ചികിത്സാ സഹായമായി 10

കലാകാരന്മാർക്ക് 1,35,000 രൂപ വിതരണം ചെയ്തു. കോവിഡ് ലോക്ക്ഡൗൺമൂലം പ്രതിസന്ധി നേരിടുന്ന കലാസമൂഹത്തിന് സാമ്പത്തികമായും മാനസികമായും കൈത്താങ്ങാവുന്ന തരത്തിൽ 65 ദിവസം ദൈർഘ്യമുള്ള ഒരു നവമാധ്യമ കലാസംഗമം സാംസ്കാരിക വകുപ്പിനുവേണ്ടി 'മഴമിഴി' എന്ന പേരിൽ നടപ്പാക്കിവരുന്നു. ഏതാണ്ട് 50 ലക്ഷം ആളുകളാണ് ഇതിനോടകം അത് കണ്ടിട്ടുള്ളത്. നിലവിൽ ഒരു കോടി രൂപ ഇതിനുവേണ്ടി ഭരണാനുമതി കൊടുക്കുകയും കലാകാരന്മാർക്ക് അനുവദിക്കുകയും ചെയ്തു. അത്തരത്തിൽ ഏതാണ്ട് 2500 രൂപ വീതം ഒരു കലാകാരന് കൊടുക്കുന്നു. അവർ താമസിക്കുന്ന സ്ഥലത്തുപോയി വീഡിയോ റിക്കോർഡ് ചെയ്ത് ഓൺലൈൻ വഴി കാണിക്കുകയാണ്. സാംസ്കാരിക വകുപ്പ് ഇപ്പോൾ വീണ്ടും 30 ലക്ഷം രൂപ അനുവദിച്ചു. 'മഴമിഴി' എന്ന പരിപാടി തുടർച്ചയായി നടപ്പാക്കാനാണ് ഉദ്ദേശിക്കുന്നത്. ആദ്യഘട്ടത്തിൽ ഏതാണ്ട് 4000 കലാകാരന്മാർക്ക് 2500 രൂപ വീതം സാമ്പത്തിക സഹായം നൽകിക്കൊണ്ടിരിക്കുകയാണ്. അത് കൊടുത്തു തീരാനായി. ഇവിടെ ബഹുമാനപ്പെട്ട അംഗം സൂചിപ്പിച്ചതുപോലെ വലിയൊരു പ്രതിസന്ധിയാണ് നേരിട്ടുകൊണ്ടിരിക്കുന്നത്. ഷൂട്ടിംഗെല്ലാം ആരംഭിച്ചു.

സ്റ്റേജ് ഷോയ്ക്കുവേണ്ടി അനുവാദമെല്ലാം കൊടുത്ത് ചെറിയ തരത്തിൽ ആരംഭിച്ചിട്ടുണ്ട്. അതിന്റെ ഭാഗമായി കലാകാരന്മാരുടെ പ്രയാസങ്ങൾ മാറിയിട്ടുണ്ട്. ഗുരുദക്ഷിണ വാങ്ങുന്നതിൽ യാതൊരു തടസ്സവുമില്ല. ഗുരുക്കന്മാർക്ക് പോയി ദക്ഷിണ വാങ്ങിക്കുന്നതിന് എല്ലാ സാഹചര്യവും കേരളത്തിലുണ്ട്, അതിന് അനുവാദം കൊടുത്തിരിക്കുകയാണ്. ക്ഷേമ പെൻഷൻ സംബന്ധിച്ച് പറഞ്ഞത് ശരിയല്ല. 60 വയസ്സുകഴിഞ്ഞവർക്കെല്ലാം ഈ നിമിഷം വരെയും ക്ഷേമപെൻഷൻ സംസ്ഥാന ഗവൺമെന്റ് കൊടുക്കുന്നുണ്ട്. ഇന്ത്യയിൽ ഒരു സ്റ്റേറ്റിലും കലാകാരന്മാരെ ഇത്രയും ചേർത്തുപിടിച്ച ഒരു ഗവൺമെന്റില്ലായെന്ന് അഭിമാനത്തോടെതന്നെ പറയുകയാണ്.

മി. ഡെപ്യൂട്ടി സ്പീക്കർ: സൂട്ടുകൾ തുറക്കുന്നതോടൊപ്പംതന്നെ കലാപഠന കേന്ദ്രങ്ങൾക്കു തുറക്കുന്നതിനുള്ള നടപടികൾ ഗവൺമെന്റ് സ്വീകരിക്കുമോ?

ശ്രീ. സജി ചെറിയാൻ: സർ, കോവിഡുമായി ബന്ധപ്പെട്ട് ഈ വിഷയം സഭയുടെ ശ്രദ്ധയിൽകൊണ്ടുവന്നിട്ടുണ്ട്. ഇതുസംബന്ധിച്ച് ആലോചിക്കുന്നുണ്ടെന്നാണ് ലഭിച്ചിട്ടുള്ള വിവരം. കാലതാമസം കൂടാതെ തുറക്കാൻ സാധിക്കുമെന്ന് പ്രതീക്ഷിക്കുന്നു.

7. കൊല്ലം ജവഹർ ബാലഭവന്റെ പ്രവർത്തനം

ശ്രീ. എം. നൗഷാദ്: സർ, എന്റെ നിയോജകമണ്ഡലത്തിൽ സ്ഥിതി ചെയ്യുന്ന സാംസ്കാരിക വകുപ്പിന്റെ കീഴിൽ പ്രവർത്തിക്കുന്ന കൊല്ലം ജവഹർ ബാലഭവനിലെ ജീവനക്കാർക്ക് ശമ്പള പരിഷ്കരണ കുടിശ്ശിക ലഭിക്കാത്തതിന്റെയും ശമ്പളം കൃത്യമായി ലഭിക്കാത്തതിന്റെയും സ്ഥിതിവിശേഷം സർക്കാരിന്റെയും സഭയുടെയും ശ്രദ്ധയിൽപ്പെടുത്തുന്നതിനാണ് എന്റെ ഈ സബ്മിഷൻ. 1973-ൽ സ്ഥാപിതമായ കൊല്ലം ജവഹർ ബാലഭവൻ ഇന്ന് വളരെ മികച്ച രീതിയിലാണ് പ്രവർത്തനം നടത്തിക്കൊണ്ടിരിക്കുന്നത്. കുട്ടികൾക്ക് സംഗീതം, നൃത്തം, ചിത്രരചന, കരകൗശലം തുടങ്ങിയ വ്യത്യസ്ത മേഖലകളിൽ മികച്ച പരിശീലനമാണ് അവർ നൽകിക്കൊണ്ടിരിക്കുന്നത്. 24 ജീവനക്കാരാണ് അവിടെ തൊഴിലെടുക്കുന്നത്. അവർക്ക് ശമ്പളം നൽകുന്നത് സംസ്ഥാന ഗവൺമെന്റും ജവഹർ ബാലഭവന്റെ തനത് വരുമാനത്തിൽനിന്നും 80:20 എന്ന അനുപാതത്തിലാണ്. 20 ശതമാനം അവരുടെ തനത് വരുമാനത്തിൽനിന്നാണ് നൽകേണ്ടത്. 2018 ജൂലൈയിൽ നടപ്പിലാക്കിയ ശമ്പള പരിഷ്കരണത്തിൽ 2019 ഡിസംബർ വരെയുള്ള ശമ്പള

പരിഷ്കരണ കുടിശ്ശിക ഇതുവരെ ജീവനക്കാർക്ക് ലഭ്യമായിട്ടില്ല. അതുപോലെ കഴിഞ്ഞ ആറ് മാസമായി അവർക്ക് ശമ്പളം കൊടുക്കാൻ കഴിയുന്നില്ല. സർക്കാരിൽനിന്നുള്ള ഗ്രാന്റ് കൃത്യമായി ലഭിക്കുന്നില്ല. ഒരു വർഷം 20 ലക്ഷത്തോളം രൂപ തനത് വരുമാനമുണ്ടായിരുന്ന സ്ഥാപനമാണത്. വ്യത്യസ്ത മേഖലകളിൽ കുട്ടികളെ പഠിപ്പിക്കുന്നതിന്റെ ഫീസ് ലഭിക്കുമായിരുന്നു. കോവിഡ് കാലഘട്ടത്തിൽ കുട്ടികൾ പഠിക്കാൻ വരുന്നില്ല, അവരുടെ ഓഡിറ്റോറിയം വാടകയ്ക്ക് പോകുന്നുമില്ല. തന്മൂലം തനത് വരുമാനം നിലച്ചിരിക്കുകയാണ്. ഇപ്പോൾ ആറ് മാസത്തെ ശമ്പളം കുടിശ്ശികയുണ്ട്. മനസമാധാനത്തോടുകൂടി കൃത്യമായ അവധി പറഞ്ഞ് കടം വാങ്ങിക്കാൻപോലും അവിടത്തെ ജീവനക്കാർക്ക് കഴിയാത്ത സ്ഥിതിവിശേഷമാണ്. പലപ്പോഴും ഒന്നും രണ്ടും മാസം സ്ഥിരമായി ശമ്പളം ലഭിക്കുന്നില്ല. ഈ കോവിഡ് കാലഘട്ടത്തിൽ വല്ലാതെ പ്രയാസമനുഭവിക്കുന്ന ജീവനക്കാർക്ക് ക്ഷേമനിധിയിൽനിന്നുള്ള ആനുകൂല്യം ലഭിക്കുന്നില്ല. കോവിഡുമായി ബന്ധപ്പെട്ട് ബി.പി.എൽ. കാർഡെന്ന തരത്തിൽ സർക്കാർ നൽകിയ ഒരു ആനുകൂല്യവും അവർക്ക് ലഭിക്കുന്നില്ല. ശമ്പളവും ശമ്പള പരിഷ്കരണ കുടിശ്ശികയും ലഭിക്കുന്നില്ല. ഇത്

അടിയന്തരമായി പരിഹരിക്കുന്നതിനാവശ്യമായ ഇടപെടലുകൾ നടത്തണം. ഹെഡ് ഓഫ് അക്കൗണ്ടിലായെന്നത് സംബന്ധിച്ച് വ്യക്തത വരുത്തുകയും ജീവനക്കാർക്ക് കൃത്യമായ ശമ്പളവും പരിഷ്കരണ കുടിശ്ശികയും റെഗുലറായി കിട്ടുന്നതിനുള്ള ഒരു ക്രമീകരണവുമുണ്ടാക്കണമെന്നാണ് ഈ സബ്മിഷനിലൂടെ ഞാൻ അഭ്യർത്ഥിക്കുന്നത്.

മത്സ്യബന്ധനം, സാംസ്കാരികം, യുവജനക്ഷേമവകുപ്പുമന്ത്രി (ശ്രീ. സജി ചെറിയാൻ): സർ, തിരുവനന്തപുരം, കൊല്ലം, ആലപ്പുഴ, കോട്ടയം, തൃശ്ശൂർ ജില്ലകളിലായി സംസ്ഥാന സർക്കാരിന് കീഴിൽ അഞ്ച് ജവഹർ ബാലഭവനങ്ങൾ പ്രവർത്തിക്കുന്നുണ്ട്. കൊല്ലം ജില്ലയിൽ പ്രവർത്തിക്കുന്ന ജവഹർ ബാലഭവൻ 2018-19 സാമ്പത്തിക വർഷം ശമ്പള-ശമ്പളേതര ചെലവുകൾക്കായി നോൺപ്ലാൻ ഇനത്തിൽ 30,17,175 രൂപയും 2019-20-ൽ 33,1000 രൂപയും, 2020-21-ൽ 61,26,600 രൂപയും അനുവദിച്ചു നൽകിയിട്ടുണ്ട്. 2021-22 നടപ്പുസാമ്പത്തികവർഷം ശമ്പള ശമ്പളേതര ചെലവുകൾക്കായി പ്രസ്തുത ബാലഭവൻ 35,26,000 രൂപ വകയിരുത്തിയിട്ടുണ്ട്. ആയതിനാൽ നാളിതുവരെ 21,68,750 രൂപ ടി സ്ഥാപനത്തിന് കൈമാറിയിട്ടുണ്ട്. ആവശ്യമായ അപേക്ഷയും അനുബന്ധ

രേഖകളും സമർപ്പിക്കുന്ന മുറയ്ക്ക്, നടപ്പുസാമ്പത്തിക വർഷത്തെ ബാക്കിത്തുക ടി സ്ഥാപനത്തിന് അനുവദിച്ചു നൽകുന്നതാണ്. മേൽസൂചിപ്പിച്ച 5 ബാലഭവനുകളിലെ സർക്കാർ അംഗീകൃത തസ്തികകളിലെ ജീവനക്കാർക്ക് 09, 10 ശമ്പള പരിഷ്കരണത്തിന് അനുമതി നൽകി 20-07-2018-ലെ ഉത്തരവിൽ സർക്കാർ ഉത്തരവ് പുറപ്പെടുവിച്ചിട്ടുണ്ട്. തുടർന്ന് 29-01-2020-ലെ കൊല്ലം ജില്ലാ ബാലഭവൻ മാനേജിംഗ് കമ്മിറ്റി യോഗ തീരുമാനപ്രകാരം 2020 ജനുവരി മാസം മുതലുള്ള ശമ്പളം, സർക്കാരിൽ നിന്ന് വിവിധ ഘട്ടങ്ങളിൽ ഗ്രാന്റ് ലഭിച്ചതനുസരിച്ച്, പുതുക്കിയ ശമ്പള സ്കെയിൽ 05-2021 വരെ നൽകുകയും ചെയ്തിട്ടുണ്ട്. ശമ്പള ഇനത്തിൽ, 06-2021 മുതൽ 09-2021 വരെയുള്ള നാല് മാസത്തെ ശമ്പളം മാത്രമാണ് കുടിശ്ശിക വരുന്നതെന്ന്, കൊല്ലം ബാലഭവൻ അധികൃതർ റിപ്പോർട്ട് ചെയ്തിട്ടുണ്ട്. ശമ്പള പരിഷ്കരണത്തിന് ആനുപാതികമായി, പ്രസ്തുത ബാലഭവനുള്ള പദ്ധതിയേതര വിഹിതം വർദ്ധിപ്പിക്കാത്തതാണ് കുടിശ്ശിക വരാനുണ്ടായ കാരണം. ആയത് സർക്കാർ തലത്തിൽ പരിശോധിക്കുന്നതാണ്. നടപ്പുസാമ്പത്തികവർഷം കൊല്ലം ജില്ലാ ബാലഭവന്, ശമ്പള ചെലവ് ഇനത്തിൽ 52,43,000 രൂപയും, ശമ്പള കുടിശ്ശികയായി 1,17,000,00 രൂപയും ചേർത്ത് 1,69,43,000

രൂപയാണ് വേണ്ടി വരുന്നത്. ഇതിനുപുറമെ എട്ടാം ശമ്പള പരിഷ്കരണം നടപ്പാക്കിയതുവഴി 2010-11 മുതൽ 80 ശതമാനം സർക്കാർ വിഹിതത്തിൽ 68,32,581 രൂപയും ടി സ്ഥാപനത്തിന് ലഭിക്കാനുണ്ട്. ജവഹർ ബാലഭവനിലുള്ള ജീവനക്കാർക്ക് ശമ്പളകുടിശ്ശിക അനുവദിക്കുന്നതിനായി 23-03-2021-ലെ 2739/2029/21 ധനനമ്പർ ഉത്തരവ് പ്രകാരം 2020-21 സാമ്പത്തിക വർഷം 75 ലക്ഷം രൂപ അധികം ധനാനുമതിയിലൂടെ അനുവദിച്ചിട്ടുണ്ട്. സംസ്ഥാനത്ത് മേൽപ്പറഞ്ഞ 5 ബാലഭവനുകളിലെ ജീവനക്കാരുടെ ശമ്പള കുടിശ്ശികയും, ശമ്പളവും യഥാസമയം വിതരണം ചെയ്യണമെന്നാവശ്യപ്പെട്ട് ജീവനക്കാർ ഹൈക്കോടതിയിൽ റിട്ട് ഹർജി 28167/2019 നമ്പരായി ഫയൽ ചെയ്യുകയും ആയതിന്റെ അടിസ്ഥാനത്തിൽ, 16-03-2021-ലെ ബഹു. കോടതിയുടെ അന്തിമവിധി പ്രകാരം ശമ്പളകുടിശ്ശിക അനുവദിക്കുന്ന വിഷയം ഇപ്പോൾ ധനകാര്യവകുപ്പിന്റെ പരിഗണനയിലാണ്. സംസ്ഥാനത്ത് വിവിധ ജില്ലകളിലായി പ്രവർത്തിക്കുന്ന ബാലഭവനുകളുടെ ഭരണഘടന, പ്രവർത്തനശൈലി എന്നിവ ഏകീകരിക്കുന്നതിനായി രൂപീകരിച്ച കമ്മിറ്റി, ഇതുസംബന്ധിച്ച് റിപ്പോർട്ട് സമർപ്പിക്കുകയും, അത് പരിഗണിക്കുന്നതിനുവേണ്ടിയുള്ള തയ്യാറെടുപ്പ്

നടത്തിക്കൊണ്ടിരിക്കുകയുമാണ്. അഞ്ച് ജില്ലകളിൽ ഒതുങ്ങിനിൽക്കാതെ ബാലഭവനകളുടെ പ്രവർത്തനം, കേരളമെമ്പാടും വ്യാപിപ്പിച്ചുകൊണ്ട് കൂടുതൽ കാര്യക്ഷമമാക്കുന്നതിനുവേണ്ടിയുള്ള തയ്യാറെടുപ്പ് വളരെ ഊർജ്ജിതമായി നടപ്പിലാക്കുന്നതാണ്. അതോടൊപ്പം, ബഹുമാനപ്പെട്ട ശ്രീ. എം. നൗഷാദ് എം.എൽ.എ.യുടെ സബ്മിഷന്റെ ഭാഗമായി, കൊല്ലം ജില്ലയിൽ പ്രവർത്തിക്കുന്ന ജവഹർ ബാലഭവന് ലഭ്യമാകേണ്ട പണം, കൃത്യമായി അനുവദിക്കുന്നതിനാവശ്യമായ നടപടി സ്വീകരിക്കുമെന്നും ബഹുമാനപ്പെട്ട സഭയ്ക്ക് ഉറപ്പുനൽകുന്നു.

8. പരപ്പഴ പാലം പുനർ നിർമ്മാണം

ശ്രീ. മുരളി പെരുമ്പള്ളി: സർ, തൃശൂർ നിന്ന് അമല നഗർ-പാവറട്ടി വഴി ചാവക്കാടേയ്ക്ക് പോകുന്ന ഒരു പ്രധാനപ്പെട്ട റോഡിന്, പരപ്പഴ പാലം ജീർണ്ണാവസ്ഥയിലായതിനാൽ പൊളിച്ചു പണിയുന്നതിന് പൊതുമരാമത്ത് വകുപ്പ് നടപടിയെടുത്തു. അതിന്റെ അടിസ്ഥാനത്തിൽ പാലം പൊളിച്ച് മാറ്റി പുനർനിർമ്മാണം ആരംഭിച്ചിട്ടുണ്ട്. മാസങ്ങളായി പണി മന്ദഗതിയിലാണ് നീങ്ങുന്നത്. പാലം പൊളിച്ച് മാറ്റപ്പെടുമ്പോൾ, ബസ്സ് അടക്കമുള്ള വാഹനങ്ങൾക്ക് ഗതാഗത തടസ്സമുണ്ടാകാതിരിക്കാൻ സർവ്വീസ് റോഡ്

പണിതിരുന്നു. പക്ഷെ മഴ ശക്തമായതിനെത്തുടർന്ന് സർവ്വീസ് റോഡ് പൊളിച്ചുമാറ്റിയിരിക്കുകയാണ്. ഇതേത്തുടർന്ന് വാഹനങ്ങൾക്ക് കിലോമീറ്ററുകളോളം അധികദൂരം സഞ്ചരിക്കേണ്ടിവരുന്നു. അതുമൂലം പഞ്ചായത്ത് റോഡുകളാകമാനം തകർന്നിരിക്കുകയാണ്. ഇവിടെ കാൽനടയാത്രക്കാർക്കായി ഒരു താല്ക്കാലിക നടപ്പാലം നിർമ്മിച്ചിട്ടുണ്ട്. പക്ഷെ രൂക്ഷമായിട്ടുള്ള യാത്രാക്ലേശം പരിഹരിക്കാൻ ഇതൊന്നും പരിഹാരമല്ലെന്നതാണ് പ്രധാന പ്രശ്നം. പരപ്പഴ പാലം നിർമ്മാണം 2021 സെപ്റ്റംബർ മാസം പൂർത്തീകരിക്കേണ്ട ഒരു പദ്ധതിയായിരുന്നു. കാലാവധി കഴിഞ്ഞിട്ടും, എങ്ങും എത്താത്ത അവസ്ഥയിലാണ് പാലത്തിന്റെ നിർമ്മാണം പോയ്ക്കൊണ്ടിരിക്കുന്നത്. ബി.എം.&ബി.സി. നിലവാരത്തിൽ പണിത ഏറ്റവും മനോഹരമായ റോഡുകളാണ് പാലത്തിന് ഇരുവശങ്ങളിലുമുള്ളത്. പക്ഷെ പാലം പൊളിച്ചതോടുകൂടി വാഹനങ്ങളുടെ ഓട്ടം നിലച്ചിരിക്കുകയാണ്. ഇതുവഴി നിരവധി ബസ്സ് സർവ്വീസുകളുണ്ടായിരുന്നു. എന്നാൽ ഇപ്പോൾ, ബസ്സുകൾ പലയിടത്തും സർവ്വീസ് അവസാനിപ്പിക്കുകയാണ്. താലൂക്കാഫീസ്, ആശുപത്രി തുടങ്ങി നിരവധി സ്ഥലങ്ങളിലേക്കുള്ള യാത്രാപ്രശ്നം വളരെ രൂക്ഷമായി

കൊണ്ടിരിക്കുകയാണ്. സൂക്ഷ്മകളും കോളേജുകളും തുറക്കുന്നതോടുകൂടി വിദ്യാർത്ഥികളുടെ യാത്രാപ്രശ്നവും രൂക്ഷമാകാനുള്ള സകല സാധ്യതയുമുണ്ട്. പ്രസ്തുത പാലം അടിയന്തരമായി പൂർത്തീകരിക്കണമെന്നും, പൊളിച്ചുകളഞ്ഞ താല്ക്കാലിക സർവ്വീസ് റോഡ് അടിയന്തരമായി പുനർനിർമ്മിക്കണമെന്നുമാണ് ആവശ്യം. കുഴികൾമൂലം പഴി കേൾക്കുന്നത് പി.ഡബ്ല്യു.ഡി. യാണെന്ന് കഴിഞ്ഞദിവസം ഇവിടെ ഒരു പരാമർശമുണ്ടായി. ഇവിടെ ജനങ്ങളുടെ നാവുകൊണ്ടുള്ള തൊഴിയിൽ നിന്ന് രക്ഷിച്ചുകൊണ്ട് പ്രസ്തുത പ്രശ്നം അടിയന്തരമായി പരിഹരിക്കാനാവശ്യമായ നടപടിയുണ്ടാകണമെന്നാണ് സബ്മിഷനിലൂടെ ഉന്നയിക്കുന്നത്.

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്) : സർ, മണലൂർ നിയോജകമണ്ഡലത്തിലെ അമലനഗർ-പാവറട്ടി റോഡിൽ പരപ്പഴ പാലം നിർമ്മാണം വേഗത്തിലാക്കണമെന്നതാണ് പ്രധാന ആവശ്യമായി ബഹുമാനപ്പെട്ട ശ്രീ. മുരളി പെരുമ്പള്ളി ഇവിടെ സബ്മിഷനിലൂടെ ഉന്നയിച്ചിട്ടുള്ളത്. 2019 സെപ്റ്റംബർ 25-നാണ് ഈ പാലം നിർമ്മാണത്തിന് ഭരണാനുമതി ലഭിച്ചത്. നടപടിക്രമങ്ങൾ പൂർത്തിയാക്കി 2020 സെപ്റ്റംബർ 18-ന് കരാറുകാരന് സൈറ്റ്

കൈമാറുകയും ചെയ്തു. പുഴയിൽ ശക്തമായ നീരൊഴുക്കുണ്ടായതിനാലാണ് പ്രവൃത്തി ആരംഭിക്കാതെ പോയത്. പിന്നീട് 2021 മാർച്ച് 12-ന് നിലവിലുള്ള പാലം പൊളിച്ച് നീക്കി പുതിയ പാലത്തിന്റെ ഫൗണ്ടേഷൻ പ്രവൃത്തി ആരംഭിക്കുകയും ചെയ്തു. എന്നാൽ ആദ്യഘട്ടത്തിൽ പ്രവൃത്തിയുടെ വേഗത തടസ്സപ്പെട്ടിരുന്നു. ഇതേത്തുടർന്ന് ബഹുമാനപ്പെട്ട എം.എൽ.എ.യുടെ നേതൃത്വത്തിൽ ഉന്നതതല യോഗം ചേരുകയും പ്രവൃത്തി വിലയിരുത്തുകയും ചെയ്തു. ജൂലൈ ആദ്യവാരം പുനരാരംഭിച്ച പ്രവൃത്തി ഇപ്പോൾ വേഗത്തിലാണെന്നാണ് ബ്രിഡ്ജ്സ് വിഭാഗം റിപ്പോർട്ട് ചെയ്യുന്നത്. ജനങ്ങൾക്ക് പുഴ മുറിച്ച് കടക്കുന്നതിനുള്ള നടപ്പാലം എം.എൽ.എ.യുടെയുംകൂടി നിർദ്ദേശത്തിന്റെ അടിസ്ഥാനത്തിൽ താല്ക്കാലികമായി നിർമ്മിച്ച് നൽകിയിട്ടുണ്ട്. ഇവിടെ ബഹുമാനപ്പെട്ട അംഗം സൂചിപ്പിച്ചതുപോലെ, ചെറുവാഹനങ്ങൾക്ക് പോകാൻ വേണ്ടി അവിടെ ബണ്ട് കെട്ടി താല്ക്കാലിക റോഡ് നിർമ്മിച്ചിരുന്നു. എന്നാൽ ടൗട്ടേ ചൂഴലിക്കാറ്റിന്റെ സമയത്ത് അത് പൊളിച്ച് കളയേണ്ടിവന്നിരുന്നു. സർവ്വീസ് റോഡ് പുനഃസ്ഥാപിക്കുന്ന കാര്യം അനുഭാവത്തോടുകൂടിയാണ് കാണുന്നത്. ഇപ്പോൾ വെള്ളം ഉയർന്നുനില്ക്കുന്നതിനാൽ ഇക്കാര്യത്തിൽ ബുദ്ധിമുട്ട്

നേരിടുന്നുണ്ട്. വെള്ളം കുറയുമ്പോൾ വേഗത്തിൽ പുനസ്ഥാപിക്കാൻ നടപടി സ്വീകരിക്കുന്നതാണ്. കരാർ പ്രകാരം സെപ്റ്റംബർ 17-ന് പാലം പ്രവൃത്തി പൂർത്തീകരിക്കേണ്ടതായിരുന്നു. എന്നാൽ, കാലാവധി 2022 മാർച്ച് 31 വരെ ദീർഘിപ്പിച്ചു നൽകണമെന്നാണ് കരാറുകാരൻ ആവശ്യപ്പെട്ടിട്ടുള്ളത്. നിലവിലുള്ള സാഹചര്യത്തിൽ 17-12-2021 വരെ കാലാവധി ദീർഘിപ്പിച്ച് നൽകാനുള്ള നടപടികളാണ് സ്വീകരിക്കുന്നത്. പ്രവൃത്തി പൂർത്തീകരിക്കുന്നതിന് കൃത്യമായ വർക്ക് ഷെഡ്യൂൾ തയ്യാറാക്കാൻ ഉദ്യോഗസ്ഥർക്ക് നിർദ്ദേശം നൽകും. പ്രവൃത്തി പുരോഗതി കൃത്യമായി ബഹുമാനപ്പെട്ട എം.എൽ.എ. യെ അറിയിക്കുവാനും നടപടി സ്വീകരിക്കും.

9. ചവറ പാലം നിർമ്മാണം

ഡോ. സുജിത് വിജയൻപിള്ള: സർ, ദേശീയ പാത 66-ന്റെ വികസനത്തിന്റെ ഭാഗമായി നാലു വരി പാതയാക്കുമ്പോൾ ചവറയിലെ റ്റി. എസ്. കനാലിന് കുറുകെയുള്ള ചവറ പാലം നിലനിർത്തി കൊണ്ടുള്ള പ്രോജക്ട് അംഗീകരിച്ചിട്ടുള്ളതായാണ് അറിയുന്നത്. പഴയപാലം, പഴയപാലമെന്നതിനുപരി നിലവിലുള്ള പാലത്തിന് 5 മീറ്റർ ഉയരവും 6.10 മീറ്റർ വീതിയുമാണുള്ളത്. എൻ.എച്ച്.എ.ഐ. റോഡ് സുരക്ഷയുടെ ഭാഗമായി

നിഷ്കർഷിക്കുന്നത് കുറഞ്ഞത് 5.5 മീറ്റർ ഉയരവും 7 മീറ്റർ വീതിയുമാണ്. നിലവിലുള്ള പാലത്തിൽ വലിയ ചരക്ക് വാഹനങ്ങൾ, കണ്ടെയ്നർ ലോറികൾ, ഐ.എസ്.ആർ.ഒ. അടക്കമുള്ള സ്ഥാപനങ്ങളിലേയ്ക്കുള്ള നിർമ്മാണ സാമഗ്രികൾ കൊണ്ടുപോകുന്ന വാഹനങ്ങൾ, പാലത്തിന്റെ ആർച്ചിൽ തട്ടി ഗതാഗത സ്തംഭനമുണ്ടാകുന്നത് പതിവ് കാഴ്ചയാണ്. രണ്ട് വാഹനങ്ങൾക്ക് കഷ്ടിച്ച് പോകുവാനുള്ള വീതിയാണ് ഇപ്പോഴുള്ളത്. ചവറ പാലം നിലനിർത്തുന്നതിന് പ്രസ്തുത തീരമാനം ഒഴിവാക്കി, പുതിയ പാലം നിർമ്മിക്കുവാനുള്ള ഇടപെടൽ സർക്കാരിന്റെ ഭാഗത്തുനിന്നുണ്ടാകണമെന്ന് ഈ സബ്മിഷനിലൂടെ ആവശ്യപ്പെടുകയാണ്.

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, ചവറ പാലം നിർമ്മാണവുമായി ബന്ധപ്പെട്ട വിഷയമാണ് ബഹുമാനപ്പെട്ട എം.എൽ.എ. സുജിത് വിജയൻപിള്ള സബ്മിഷനിലൂടെ ഉന്നയിച്ചിരിക്കുന്നത്. ചവറ പാലം നിർമ്മാണം ദേശീയപാത വികസന അതോറിറ്റി ഓഫ് ഇന്ത്യ (NHAI) നടപ്പാക്കുന്നു. ദേശീയ പാത 66-ൽ ചേർത്തല-കഴക്കൂട്ടം വികസനത്തിന്റെ ഭാഗമായി വരുന്ന മേഖലയാണ്. ദേശീയപാത വികസന അതോറിറ്റി ഓഫ് ഇന്ത്യയോട് ചവറയിൽ പഴയ

പാലം നിലനിർത്തുന്നതുമായി ബന്ധപ്പെട്ട കാര്യത്തിൽ അഭിപ്രായം ചോദിച്ചപ്പോൾ ഡി.പി.ആർ. കൺസൾട്ടന്റിന്റെ അഭിപ്രായംകൂടി രേഖപ്പെടുത്തിയശേഷം റിപ്പോർട്ട് നൽകിയിട്ടുണ്ട്. അതനുസരിച്ച് നിലവിലുള്ള ചവറ പാലത്തിന് ഏഴ് മീറ്റർ വീതിയുണ്ട്. R C Bowstring type Arch Bridge ആയതിനാൽ വീതി കൂട്ടാൻ സാധിക്കില്ല. വില്ലിന്റെ ആകൃതിയിലുള്ളതാണ് (Bowstring type Arch Bridge). ദേശീയപാത വീതി കൂട്ടുമ്പോൾ മൂന്ന് വരിയോടുകൂടിയ പുതിയ പാലം നിർമ്മിക്കണമെന്ന നിർദ്ദേശം നിലവിലുണ്ട്. ഈ പാലത്തിലൂടെ ഒരു ദിശയിലേയ്ക്കുള്ള വാഹനങ്ങൾ കടത്തിവിടാനാണ് ഉദ്ദേശിക്കുന്നത്. നിലവിലുള്ള ഏഴ് മീറ്റർ വീതിയുള്ള പാലം മറ്റുഭാഗത്തേയ്ക്കുള്ള ഗതാഗതത്തിന് ഉപയോഗിക്കാൻ കഴിയുമെന്നും ദേശീയപാത വികസന അതോറിറ്റി ഓഫ് ഇന്ത്യ റിപ്പോർട്ടിൽ പറയുന്നുണ്ട്. പുതിയ പാലം വന്നാൽ പഴയ പാലത്തിലെ ഗതാഗതക്കുരുക്ക് ഒഴിവാക്കാൻ കഴിയുമെന്നാണ് കരുതുന്നത്. 4.9 മീറ്റർ വെർട്ടിക്കിൾ ക്ലിയറൻസുള്ളതാണ് നിലവിലുള്ള പാലം. ബീം ഉരസാതിരിക്കുവാനുള്ള സംവിധാനങ്ങൾ ഏർപ്പെടുത്തും. പാലത്തിന്റെ സുരക്ഷയ്ക്കായി പുരുദ്ധാരണ പ്രവൃത്തി നടത്താമെന്നും നിർമ്മാണസമയത്ത് ഐ.ആർ.സി.

മാനദണ്ഡമനുസരിച്ച് നടപടി സ്വീകരിക്കാമെന്നും എൻ.എച്ച്.എ.ഐ. അറിയിച്ചിട്ടുണ്ട്.

10. വയനാട് മെഡിക്കൽ കോളേജ്

ശ്രീ. ഒ. ആർ. കേളു: സർ, വയനാട് മെഡിക്കൽ കോളേജ് പ്രവർത്തനം ആരംഭിച്ചിട്ട് പത്ത് മാസം പിന്നിടുകയാണ്. ഇപ്പോൾ വയനാട് മെഡിക്കൽ കോളേജ് പ്രവർത്തിക്കുന്നത് വയനാട് ജില്ലാ ആശുപത്രിയിലാണ്. ഏകദേശം എട്ട് ഏക്കറോളമുള്ള സ്ഥലത്താണ് ജില്ലാ ആശുപത്രി സ്ഥിതി ചെയ്യുന്നത്. അതുതന്നെ നിലവിൽ കോവിഡ് ആശുപത്രിയായി പ്രവർത്തിച്ചുവരികയാണ്. ആ പരിമിതിയിൽ നിന്നുകൊണ്ടാണ് മെഡിക്കൽ കോളേജ് പ്രവർത്തിക്കുന്നത്. പ്രിൻസിപ്പാളും കുറച്ച് ജീവനക്കാരും ചാർജെടുത്ത് അതിന്റെ പ്രവർത്തനം ആരംഭിച്ചു. ഇപ്പോൾ നേരിടുന്ന പ്രധാനപ്പെട്ട വിഷയം മെഡിക്കൽ കോളേജ് പ്രഖ്യാപിച്ചതോടുകൂടി അവിടെ എച്ച്.എം.സി. (Hospital Management Committee) നിർജ്ജീവമായി/പ്രവർത്തിക്കുന്നില്ല എന്നതാണ്. അതിന് ചില രാഷ്ട്രീയ കാര്യങ്ങൾകൂടിയുണ്ട്. എച്ച്.എം.സി. പ്രവർത്തിക്കാത്തതുകൊണ്ട് ഹോസ്പിറ്റലിലെ പ്രാഥമിക കാര്യങ്ങൾ നിർവ്വഹിക്കാൻവേണ്ടി വലിയ

രീതിയിൽ സാമ്പത്തിക ബുദ്ധിമുട്ടുകൾ നേരിടുകയാണ്. മറുവശത്ത് എച്ച്.ഡി.സി. രൂപീകരിക്കാനും സാധിച്ചിട്ടില്ല. ഈ വലിയ പ്രയാസത്തിലൂടെയാണ് ഇപ്പോൾ മെഡിക്കൽ കോളേജിലെ പ്രവർത്തനവും ജില്ലാ ഹോസ്പിറ്റലിലെ പ്രവർത്തനവും ഒരമിച്ച് മുന്നോട്ടുപോകുന്നത്. മെഡിക്കൽ കോളേജ് നിർമ്മിക്കുന്നതിനുവേണ്ടി ജില്ലാ കളക്ടർ 65 ഏക്കർ സ്ഥലം (ഗവൺമെന്റിന്റെ അധീനതയിലുള്ളത്) ഗവൺമെന്റിന് റിപ്പോർട്ട് ചെയ്തിട്ടുണ്ട്. ഇത്തരം പ്രതിസന്ധികളിലൂടെയാണ് കാര്യങ്ങൾ നീങ്ങിക്കൊണ്ടിരിക്കുന്നത്. ഇത് അടിയന്തരമായി പരിഹരിക്കുന്നതിനുവേണ്ടി ബഹുമാനപ്പെട്ട ആരോഗ്യ വകുപ്പുമന്ത്രിയുടെ ഇടപെടലുണ്ടാകണം. ബഹുമാനപ്പെട്ട ആരോഗ്യ വകുപ്പുമന്ത്രി കഴിയുമെങ്കിൽ ഹോസ്പിറ്റൽ നേരിട്ട് സന്ദർശിക്കണമെന്നുകൂടി ഈ അവസരത്തിൽ ആവശ്യപ്പെടുകയാണ്.

ആരോഗ്യ-വനിത-ശിശു വികസന വകുപ്പുമന്ത്രി

(ശ്രീമതി വീണാ ജോർജ്ജ്): 12-02-2021-ലെ സർക്കാർ ഉത്തരവുപ്രകാരം മാനന്തവാടി ജില്ലാ ആശുപത്രിയെ താൽക്കാലികമായി വയനാട് മെഡിക്കൽ കോളേജ് ആശുപത്രിയാക്കി മാറ്റുകയും പുതുതായി നിർമ്മിച്ച മൂന്നില

കെട്ടിടം അധ്യയന ആവശ്യങ്ങൾക്ക് വിട്ടുനൽകുകയും ചെയ്തിട്ടുണ്ട്. ഇവിടെ 115 അധ്യാപക തസ്തികകളും 25 അനധ്യാപക തസ്തികകളും സൃഷ്ടിച്ചിട്ടുണ്ട്. 2021-22 സാമ്പത്തിക വർഷത്തേയ്ക്കുള്ള കേരള ബഡ്ജറ്റ് പ്രസംഗത്തിൽ ബഹുമാനപ്പെട്ട ധനകാര്യ വകുപ്പുമന്ത്രി വയനാട് മെഡിക്കൽ കോളേജിനായി 300 കോടി രൂപ പ്രഖ്യാപിച്ചിരുന്നു. ഇതുകൂടാതെ, വയനാട് മെഡിക്കൽ കോളേജിനോടനുബന്ധിച്ച് ഹീമോഗ്ലോബിനോപതി റിസർച്ച് സെന്ററും പ്രഖ്യാപിച്ചിരുന്നു. വയനാട് മെഡിക്കൽ കോളേജിനായി പുതുതായി സൃഷ്ടിച്ച തസ്തികകളിലേയ്ക്ക് നിയമനം ആരംഭിക്കുകയും ഇതിന്റെ ഭാഗമായി ഇപ്പോൾ പ്രിൻസിപ്പാളിനെ നിയമിക്കുകയും മെഡിക്കൽ കോളേജിന്റെ പ്രവർത്തനം ആരംഭിക്കുകയും ചെയ്തിട്ടുണ്ട്. അനുവദിച്ച അധ്യാപക തസ്തികകളിലെ 55 തസ്തികകളിൽ 3 പ്രൊഫസർ തസ്തികകളിലേയ്ക്കും 5 അസിസ്റ്റന്റ് പ്രൊഫസർ തസ്തികകളിലേയ്ക്കും നിയമനം നടത്തിയിട്ടുണ്ട്. ഡി.പി.സി. ചേരുന്ന മുറയ്ക്ക് പ്രൊഫോഷൻ തസ്തികകൾപ്പെടെ ബാക്കിയുള്ള തസ്തികകളിലേയ്ക്ക് പി.എസ്.സി. നിയമന ശിപാർശ ലഭിക്കുന്ന മുറയ്ക്ക് എൻടി കേഡർ തസ്തികകളിലേയ്ക്ക് നിയമനം നടത്തുന്നതിനുള്ള നടപടികൾ കൈക്കൊണ്ടുവരികയാണ്. പുതുതായി

സൃഷ്ടിച്ച 27 സീനിയർ അസിസ്റ്റന്റ് തസ്തികകളിൽ 21 പേരെ നിയമിക്കുകയും ബാക്കിയുള്ള തസ്തികകൾ നികത്തുന്നതിനുള്ള നടപടികൾ ജൂനിയർ റസിഡന്റ്, ട്യൂട്ടർ, ഡെമോൺസ്ട്രേറ്റർ എന്നീ തസ്തികകളിൽ പ്രിൻസിപ്പാൾ തലത്തിൽ കൂടികാഴ്ച നടത്തി നിയമനം നൽകുന്നതിനുള്ള നടപടികൾ സ്വീകരിക്കുകയും ചെയ്തിട്ടുണ്ട്. പുതുതായി സൃഷ്ടിച്ച അനധ്യാപക തസ്തികകളിൽ 13 ജീവനക്കാരെ നിയമിച്ചിട്ടുണ്ട്. ബാക്കിയുള്ള നടപടികളും കൈക്കൊണ്ടുവരികയാണ്. 2022-23 അധ്യയന വർഷത്തിലേക്ക് 100 എം.ബി.ബി.എസ്. വിദ്യാർത്ഥികൾക്ക് പ്രവേശനം നൽകുന്നതിനായി Essentiality Certificate അനുവദിക്കുകയും അഫിലിയേഷനുവേണ്ടി കേരള ആരോഗ്യ സർവ്വകലാശാലയിലേക്ക് അപേക്ഷ സമർപ്പിക്കുകയും ചെയ്തിരുന്നു. ബഹുമാനപ്പെട്ട അംഗം ചൂണ്ടിക്കാണിച്ച ഒരു വിഷയം പരിഹരിച്ചിട്ടുണ്ട്. മാനന്തവാടി ജില്ലാ ആശുപത്രി മെഡിക്കൽ കോളേജായി പ്രവർത്തനം ആരംഭിച്ചതിനാൽ ആശുപത്രിയുടെ ദൈനംദിന പ്രവർത്തനം മുടക്കംകൂടാതെ നടത്തുന്നതിനായി ആശുപത്രി വികസന സമിതി (എച്ച്.ഡി.സി.) രൂപീകരിക്കുന്നതിനുള്ള ഉത്തരവ് നൽകി അതിന്റെ നടപടിക്രമങ്ങളും സ്വീകരിച്ചിട്ടുണ്ട്. വയനാട് സർക്കാർ മെഡിക്കൽ കോളേജിനായി

കേന്ദ്രസർക്കാർ പദ്ധതിയായ Centrally Sponsered Scheme-ൽ 'Establishment of New Medical Colleges attached with existing District hospitals or Referral hospitals' എന്ന വിഭാഗത്തിലുൾപ്പെടുത്തി പൂർണ്ണതോതിൽ പ്രവർത്തനസജ്ജമാക്കാൻവേണ്ടി WAPCOS ലിമിറ്റഡിനെ കൺസൾട്ടന്റായി നിയമിക്കുകയും തുടർന്ന് അവർ സമർപ്പിച്ച 636 കോടി രൂപയുടെ പ്രോജക്ട് പ്രൊപ്പോസൽ അംഗീകാരത്തിനായി കേന്ദ്ര സർക്കാരിന് സമർപ്പിക്കുകയും ചെയ്തിട്ടുണ്ട്. നിലവിലുള്ള കെട്ടിടത്തിൽ അധ്യയനം ആരംഭിക്കുന്നതിനാവശ്യമായ രൂപമാറ്റം വരുത്തുന്നതിനും ലാബ് ഉപകരണങ്ങളും മറ്റും വാങ്ങുന്നതിനും വിവിധ വകുപ്പുകൾ രൂപീകരിക്കുന്നതിനുമായി 2022-23 സാമ്പത്തിക വർഷത്തേയ്ക്കുള്ള ആമ്പൽ പ്ലാനിൽ 13 കോടി രൂപ റവന്യൂ ശീർഷകത്തിൽ ഉൾപ്പെടുത്തുന്നതിനുള്ള പ്രൊപ്പോസൽ പരിശോധിച്ചുവരുന്നു. ആരോഗ്യ സർവ്വകലാശാല ചൂണ്ടിക്കാണിച്ച പോരായ്മകൾ പരിഹരിച്ച് 2023-24 അധ്യയന വർഷത്തേയ്ക്ക് അധ്യയനം ആരംഭിക്കുന്നതിനുവേണ്ടി യൂണിവേഴ്സിറ്റി അഫിലിയേഷനും N.M.C. (National Medical Commission) അംഗീകാരവും ലഭ്യമാക്കി 100 എം.ബി.ബി.എസ്. വിദ്യാർത്ഥികൾക്ക്

പ്രവേശനം നൽകി അദ്ധ്യയനം ആരംഭിക്കുന്നതിനും മറ്റ് മെഡിക്കൽ കോളേജുകളെപ്പോലെത്തന്നെ മികച്ച ചികിത്സ ലഭ്യമാക്കുന്നതിനാണ് സർക്കാർ ലക്ഷ്യമിടുന്നത്. ബഹുമാനപ്പെട്ട അംഗം പറഞ്ഞതുപോലെ, മെഡിക്കൽ കോളേജ് സന്ദർശനത്തിനുള്ള ഷെഡ്യൂൾ തയ്യാറാക്കിയിട്ടുണ്ട്. സഭാസമ്മേളനം കഴിഞ്ഞ് ബഹുമാനപ്പെട്ട അംഗത്തിന്റെയുംകൂടി സമയം അനുസരിച്ച് നിശ്ചയിക്കാം.